

**AKROPOLIS WORLD NEWS**

**[www.akwn.net](http://www.akwn.net)**

J. Coderch

**Nineteenth Year**

**(August 2020 - June 2021)**

## Τὸ τῆς Ἀντιγόνης δῖλημα

17 Σεπτεμβρίου 2020



Τοῦ θέρους τελευτήσαντος, δεῖ τοὺς παῖδας αὖθις πρὸς τὰ διδασκαλεῖα ἐπανελθεῖν, ὃ ὡς ἐπὶ τὸ πολὺ τοῖς γονεῦσι μάλιστα ἀρέσκει, οἱ γὰρ παῖδες ἀπὸ τῆς οἰκίας ἀφανίζονται καὶ ἔξεστι τοῖς γονεῦσιν ἡσυχίαν τινὰ ἔχειν, ἀλλὰ ἤδη ἴσμεν ὅ τι ἔτι καὶ νῦν γίνεται, τῆς γὰρ νόσου διὰ τῶν ἀνθρώπων ἔνθα καὶ ἔνθα διατρεχούσης οἱ γονεῖς φοβοῦνται μὴ οἱ παῖδες ἐν τῷ διδασκαλείῳ πολλοῖς ἄλλοις παισὶ συντυγχάνοντες νοσῶσιν.

τοῦτο δὲ ἐν πολλαῖς χώραις πρόβλημα γεγένηται τοῖς ἄρχουσιν, λόγῳ μὲν γὰρ ἀναγκαῖόν ἐστι τοὺς παῖδας πρὸς τὸ διδασκαλεῖον πέμπειν, ἔργῳ δὲ πολλοῖς γονεῦσι δοκεῖ τοὺς παῖδας μὴ πέμψαι καὶ κελεύειν οἴκοι μεῖναι, καὶ εἰ οἱ ἄρχοντες τοῦτο ἀπαγορεύουσιν.

τὸ οὖν δῖλημα τόδε ἐστίν· δεῖ ἡμᾶς τοῖς τῶν ἀρχόντων νόμοις πείθεσθαι ἢ τοῖς τῆς φύσεως νόμοις; ἴσως αὖθις τὸ τῆς Ἀντιγόνης δῖλημα πρὸ ἡμῶν ἔχομεν...

ἐν δὲ τοῖς πανεπιστημίῳ, καίπερ τῆς νόσου τῆς αὐτῆς οὐσης, τὸ δῖλημα οὐδαμῶς τὸ αὐτὸ ἐστίν, οἱ γὰρ μαθηταὶ οὐκέτι παῖδες εἰσι καὶ αὐτοὶ ἑαυτοῖς συμβουλεύονται πότερον βούλονται ἐν τῷ πανεπιστημίῳ παρεῖναι ἢ οὐ, καὶ δὴ καὶ ἐν τοῖς πανεπιστημίῳ ἄλλο τι γίνεται ὃ σχεδὸν οὐδέποτε ἐν τοῖς διδασκαλείῳ· μέρος μέγα τῶν μαθητῶν ξένοι τυγχάνουσιν ὄντες καὶ πολλοῖς καίπερ ἐλθεῖν βουλομένοις πορεύεσθαι οὐκ ἔξεστιν.

τούτων δὲ οὕτως ἐχόντων τοῖς πλείστοις τῶν πανεπιστημίῳ ἔδοξε τούτῳ τῷ ἔτει τῷ συστήματι χρῆσθαι ὃ “διπλοῦν δίδαγμα” καλοῦσιν, οἱ δὲ διδάσκαλοι τοὺς μὲν ἐν τῷ ἀκροατηρίῳ παρόντας μαθητὰς διδάξουσιν, ἅμα δὲ τὸ δίδαγμα διὰ τοῦ διαδικτύου τοῖς ἀποῦσι δείξουσιν, οὓς δεήσει διαδικτύως τῷ τοῦ πανεπιστημίῳ συστήματι συνδεῖν ἵνα πάντα ἴδωσι τε καὶ ἀκούωσιν.

## Ἡ ἐν τῇ Λευκορωσίᾳ κατάστασις

24 Σεπτεμβρίου 2020



Ἡ Εὐρωπαϊκὴ Ἐνωσις τὸν Λουκασέγκο ὡς τῆς Λευκορωσίας πρόεδρον οὐ δέχεται. ὁ μὲν Λουκασέγκο χθὲς αὐθις ἑαυτὸν πρόεδρον κατέστησεν, ὁ δὲ τῆς ΕΕ φερέφωνος Ἰωσὲφ Βορρέλλ σαφῶς εἶπεν ὅτι οὐδαμῶς μὲν δέξοιντο αὐτὸν ὡς ἀληθῆ πρόεδρον, τὸ δὲ τῶν ἀρχαιρεσιῶν ἀληθὲς ἀποβὰν παντελῶς ἄλλο εἶη ἢ ἐκεῖνο τὸ ψευδὲς ὑπὸ τοῦ Λουκασέγκο ἀγγελθέν, αἱ γὰρ ἀρχαιρεσίαι οὔτε κατὰ τοὺς νόμους οὔτε ἐλεύθεραι γένοιτο καὶ ὁ δικτάτωρ τὸ ἀποβὰν μεταβάλῃ.

Περὶ τῆς Λευκορωσίας ἤδη ἀκηκόαμεν ὅτι τῷ μηνὶ Αὐγούστῳ γένοιτο· τῶν μὲν ἀρχαιρεσιῶν γενομένων ὁ Λουκασέγκο, ἐξήκοντα καὶ ἐξ ἔτη γεγονῶς καὶ ἐν τῇ ἀρχῇ ἤδη τὸ εἰκοστὸν καὶ ἕκτον ἔτος μένων, εἶπεν ὅτι αὐτὸς οὐ μόνον νικήσειεν ἀλλὰ καὶ τὸ 80% τῶν ψηφισμάτων δέξαιτο, ὃ οὔτε ὁ μωρότατος τῶν ἀνθρώπων νομίζοι ἂν ἀληθὲς εἶναι εἰ μὴ παντελῶς βακχευόμενος καὶ τοσαύτης βόδκης πιῶν ὥστε μὴ τοῦ ὀνόματος ἑαυτοῦ μέμνησθαι, τοῦ δὲ Λουκασέγκο τοῦτο τὸ ψευδὲς ἀποβὰν ἀγγείλαντος οἱ πολῖται εἰς τὰς ὁδοὺς ἐξελθόντες κατὰ τοῦ Λουκασένκο ἐβόων τε καὶ ἤτησαν αὐτὸν τὴν ἥτταν δέχεσθαι.

κατὰ δὲ τὸ εἶκος, ὁ μὲν Λουκασέγκο οὐ μόνον τὴν ἥτταν δέχεσθαι οὐκ ἐβουλήθη ἀλλὰ καὶ τοὺς τε στρατιώτας καὶ τοὺς φύλακας ἐπὶ τοὺς διαδηλωτὰς ἔπεμψεν, ἐξ οὗ δὲ αὕτη ἡ κατάστασις ἤρξατο σχεδὸν καθ' ἡμέραν οἱ πολῖται τῷ Λουκασέγκο ἐνίστανται, καίπερ τῶν φυλάκων πολλοὺς αὐτῶν καθειργνόντων, αὕτη δὲ ἡ κατάστασις ἤδη ἑπτὰ ἐβδομάδας γεγένηται. ἴσως δὲ ὁ Λουκασέγκο ἠλπίζε τοὺς πολίτας καμόντας καταλείπειν, ἀλλὰ πάντα πρὸς ἄλλο προχωρεῖ, οἱ γὰρ πολῖται οὐδαμῶς κάμνοντες φαίνονται καὶ δηλοῖ εἰσι διαδηλῶσαι βουλόμενοι ἕως ἂν ὁ δικτάτωρ τὴν ἀρχὴν ἀπολείπη.

ὅτι δὲ ἡ ΕΕ τὸν Λουκασέγκο ὡς πρόεδρον δέχεσθαι οὐ βουλευθήσοιτο ἤδη ἤδεμεν, ἀλλὰ... δέξεται τὴν Σβετλάνα Τιχανόβσκαγια; αὕτη γὰρ ἐν ταῖς ἀρχαιρεσίαις ἐνίκησεν.

ὁ Λουκασέγκο χθὲς τὴν ἀρχὴν κατὰ τοὺς (ἑαυτοῦ) νόμους ἐδέξατο, ὃ κατ' ἐνιαυτὸν αἰτία ἦν μεγάλης ἐορτῆς, ἀλλὰ τούτῳ τῷ ἔτει ἄνευ πομπῆς καὶ λάθρα πάντα ἐγένετο, ἐφοβεῖτο γὰρ μὴ οἱ πολῖται τοῦτο κωλύειν πειρῶντο.

## Διαλεγόμεθα, ὦ φίλε!

1 Ὀκτωβρίου 2020



“Διαλέγεσθαι φιλικῶς δεῖ,” λέγουσιν ἀεὶ οἱ νομίζοντες πάντας τοὺς ἀνθρώπους τὰς ἀμίλλας τῷ διαλόγῳ διαλύειν δύνασθαι· ὅμως δὲ προχθὲς οἱ κανονικὸν διάλογον θεάσεσθαι ἐλπίζοντες οὐχ ἠῦρον ὃ εὐρετέον ἦν.

τῇ μὲν τρίτῃ τοῦ Νοεμβρίου ἡμέρᾳ ἀρχαιρεσίας ποιήσονται οἱ τῶν ΗΑΠ πολῖται, οἵτινες δὲ οἱ δύο εἰς ἀρχὴν παραγγέλλοντές εἰσιν ἤδη ἴσμεν, ὁ Τρᾶμπ καὶ ὁ Βίδην, οἱ δύο ἄνθρωποι οἱ ἐπὶ τοῦ τῆς Λευκῆς Οἰκίας θρόνου καθίζεσθαι πειρῶνται· ἐν δὲ ταῖς ΗΑΠ ὁπόταν ἀρχαιρεσίαι γίνωνται κατὰ μὲν τὸ εἶκος οἱ μνηστεύοντες ἐν τηλεοπτικῷ προγράμματι συνέρχονται ἵνα δημοσίᾳ διαλέγωνται περὶ οὗ ἑκάτερος ἐν νῷ ἔχει ποιεῖν ἐὰν πρόεδρος γίγηται καὶ ὡς καλῶς τὰ πρὸς τὴν χώραν διοικήσει καὶ ὡς κακῶς ὁ ἕτερος διοικήσῃ ἂν, προχθὲς δὲ ὃ οἱ θεαταὶ ἰδεῖν ἐδυνήθησαν ὁμοίωτον ἦν παλαίσματι ἢ διαλόγῳ, αἱ οὖν Ἀμερικαναὶ ἐφημερίδες σαφῶς τὴν κατάστασιν τῇ ὑστεραίᾳ ἀνέγραψαν, παραδείγματος ἕνεκα “ἐορτὴν ὑβρισμάτων“ ὃ ἐγένετο καλοῦσιν.

λόγῳ μὲν ἔδει τοὺς δύο μνηστεύοντας κατὰ τοὺς τοῦ διαλόγου νόμους διαλέγεσθαι, ἔργῳ δὲ ἀνάξιόν τε καὶ αἰσχρὸν θέαμα ἐγένετο, ὃ γὰρ Τρᾶμπ πρῶτον μὲν συνεχῶς τὸν ἀνταγωνιστὴν

ὑπέκρουεν, ἔπειτα δὲ καὶ πρὸς τοὺς τοῦ Βίδην συγγενεῖς ὑβρίσματά τινα προσέβαλεν, τέλος δὲ τοςάκις τὸν τοῦ ἀνταγωνιστοῦ λόγον ὑπέκρουεν ὥστε τούτῳ οὐκ ἐξῆν φράσιν μίαν τελευτᾶν, εἰς δὲ τοςαύτην ἀναίδειαν ἀφίκετο ὁ Τρᾶμπ ὥστε ὁ Βίδην αὐτῷ εἶπεν “οὐ σιωπῶης ἄν;“ ὁ δὲ Τρᾶμπ οὐ μόνον τὸν ἀνταγωνιστὴν ὕβρισεν ἀλλὰ καὶ περὶ ἑαυτοῦ μέγα ἐβόησεν, εἶπε γὰρ ὅτι “διὰ 47 μηνῶν πλείονα ἐποίησα ἐγὼ ἢ σὺ διὰ 47 ἐτῶν.“

ἡ δὲ ταραχὴ τοιαύτη ἐγένετο ὥστε τοῦ “διαλόγου“ τελευτήσαντος οἱ ταῦτα παρασκευάζοντες εἶπον ὅτι νέους νόμους τοῖς ἐπιγιγνομένοις διαλόγοις εἰσθήσοιεν, ἴσως γὰρ οἱ δύο μνηστεύοντες ἔτι δις αὖθις διὰ τῆς τηλεοράσεως “διαλέξονται“ πρὶν τοὺς πολίτας ψηφίζεσθαι.

## Αὖθις ἐν τῇ Λευκῇ Οἰκίᾳ

7 Ὀκτωβρίου 2020



Ὁ τῶν ΗΑΠ πρόεδρος αὖθις ἐν τῇ Λευκῇ Οἰκίᾳ καθεύδειν δύναται. ἤδη πᾶσι γνωστόν ἐστι ὅτι ὁ Τρᾶμπ οὐ μάλᾳ τὸν νοῦν τῇ νόσῳ Covid-19 προσεῖχεν, ἐπειρᾶτο δὲ πᾶσι δηλοῦν αὐτὴν οὐχ οὕτως ἐπικίνδυνον οὔσαν ὡς πάντες διαβεβαιοῦνται, ἀλλὰ τῇ προτεραίᾳ ἐβδομάδι αὐτὸς τὴν νόσον ἔπαθεν, καὶ εἰ μαλακῶς. τῇ μὲν Παρασκευῇ, ἴχνη τινὰ τῆς νόσου δηλώσας, εἰς νοσοκομεῖον ἠνέχθη, ἐκεῖ δὲ τέτταρας ἡμέρας ἔμεινεν ἕως οἱ ἰατροὶ αὐτὸν τῇ ἐπιγιγνομένῃ Δευτέρᾳ εἶασαν τὸ νοσοκομεῖον ἀπολιπόντα οἴκαδε ἐπανελθεῖν, πρὸς τὴν Πεννσυλβανίαν Ὀδὸν 1600, τὴν Λευκὴν Οἰκίαν καλουμένην.

δεῖ πρῶτον μὲν περὶ τούτου διαλέγεσθαι, ὅ τι ἐποίησεν ὁ πρόεδρος ἐν ᾧ ἐν τῷ νοσοκομείῳ ἔκειτο· συνεχῶς ἠλεκτρονικὰς ἐπιστολάς τοῖς πολίταις ἔγραψεν ἐν αἷς αὐτοὺς ἐπώτρυνε μὴ τὴν νόσον φοβεῖσθαι ἀλλὰ τῇ αὐτῇ διαίτη χρῆσθαι καὶ τὸ πρότερον. τῶν δὲ ἀρχαιρεσιῶν προσχωρουσῶν οὐ βούλεται πρὸ τῶν πολιτῶν ἀσθενῆς ἐπιφαίνεσθαι.

εἰς δὲ τὴν Λευκὴν Οἰκίαν ἀφικόμενος πρῶτον μὲν τὸ προσωπεῖον ἀφ' ἑαυτοῦ ἀπέρριψεν (ὃ ἐν

τῆ φωτογραφία ἰδεῖν δυνάμεθα), δεικνύναι βουλόμενος ὅτι τὴν νόσον οὐδαμῶς φοβεῖται, ἔπειτα δὲ τοὺς πολίτας ἐκέλευσε τὴν νόσον μὴ ἔαν τοῦ ἑαυτῶν βίου κρατεῖν, μᾶλλον ἢ ἦττον τὸ αὐτὸ καὶ εἶπεν ἐν ᾧ ἐν τῷ νοσοκομείῳ ἔκειτο.

ἀλλὰ τὸ πρᾶγμα περὶ οὗ πάντες διαλέγονται τόδε ἐστίν· τί δὴ περὶ τῶν πολλῶν ἐν τῇ Λευκῇ Οἰκίᾳ ἐργαζομένων; οἱ γὰρ ἰατροί, καίπερ ἐάσαντες τὸν πρόεδρον ἐκ τοῦ νοσοκομείου ἐξελθεῖν, εἶπον ὅτι οὐ μὲν παντελῶς τὴν νόσον νικήσειεν, δύναίτο δὲ ἄλλοις αὐτὴν παραδοῦναι, νῦν δὲ ὁ Τρᾶμπ ἄνω καὶ κάτω διὰ τῆς Λευκῆς Οἰκίας περιπατεῖ τῷ προσωπεῖ οὐ χρώμενος καὶ ἴσως μικρόβια καταλείπων ὅπῃ ἂν βαδίζῃ, ὃ ἐπικινδυνώτατον γενέσθαι δύναίτο ἂν τοῖς ἐκεῖ ἐργαζομένοις.

ἀλλὰ... τίς τὸ προσωπεῖον τῷ τῶν ΗΑΠ προέδρῳ ἐπιτίθησιν;

## Ἄμιλλα περὶ τῆς Ταιβάν

13 Ὀκτωβρίου 2020



Αὔθις ἡ Σίνα πρὸς τὰς ΗΑΠ ἄμιλλαν ἔχει, ἡ δὲ τάσις αὐξάνεται· ἡ δὲ αἰτία αὔθις ἡ αὐτὴ ἐστὶ πᾶσι γνωτὴ· ἡ νῆσος Ταιβάν. ἡ δὴ τῆς Ταιβάν κατάστασις ἔνδοξός ἐστιν, ἡ μὲν γὰρ Σίνα διαβεβαιοῦται ὅτι αὕτη ἡ νῆσος μέρος τῆς Σίνης ἐστίν, ἡ δὲ Ταιβάν αὐτόνομος οὔσα παύεσθαι οὐδαμῶς βούλεται.

εἰρωνικὴ δὲ ἡ κατάστασις ἐστίν, αἱ γὰρ ΗΑΠ διπλωματικὰς συνθήκας τῇ Σίνῃ ἔχει οὐδὲ τῇ Ταιβάν (τῷ 1979ῳ ἔτει ἔδοξε ταῖς ΗΑΠ τὰς μὲν τῇ Ταιβάν διπλωματικὰς συνθήκας καταλύειν, νέας δὲ τῇ Σίνῃ ποιῆσθαι), ἀλλὰ ἅμα ὁ βέλτιστος σύμμαχος τῆς Ταιβάν εἰσι καὶ αὐτῇ βοηθήσουσαι ὅπλα συνεχῶς πωλοῦσιν, ὅπότεν δὲ τοῦτο γίγνηται ἡ Σίνα τὰς ΗΑΠ παρορμᾷ τῆς πράσεως παύεσθαι.

περι μὲν τοῦ νῦν τῶν ΗΑΠ προέδρου Τρᾶμπ καὶ τῆς αὐτοῦ πρὸς ταύτην τὴν ἄμιλλαν διαθέσεως, καὶ εἰ τὸ πρῶτον εἰς τὴν Λευκὴν Οἰκίαν ἀφικόμενος εἶπεν ὅτι ἐν νῶ ἔχοι τῷ τῆς Σίνης προέδρῳ Χί Jinqing διπλωματικῶς προχωρεῖν, τέλος ἢ πρὸς Ταιβὰν ὄπλων πρᾶσις ἠΐξῃ καὶ νῦν σαφῶς τῇ νήσῳ ἐπικουρεῖ.

περὶ δὲ τὰ ἐν τῇ Ταιβὰν αὐτῇ, ἐξ οὗ ἡ πρόεδρος Tsai εἰς τὴν τῆς νήσου ἀρχὴν τῷ 2016ῳ ἔτει ἀφίκετο αἱ ἄμιλλαι ἠὺξήκασιν, αὕτη γὰρ ἡ πρόεδρος πειρᾷ ὡς μάλιστα ταῖς τε ΗΑΠ πλησιάζειν καὶ ἀπὸ τῆς Σίνης ἀπελθεῖν καὶ τὸ τῆς Ταιβὰν στράτευμα αὐξάνειν.

νεωστὶ δὲ ἡ Σίνα πολεμικὰς ἀσκήσεις ἐποίησεν ἐν αἷς ἀεροσκάφῃ τινὰ ἐγγὺς τῆς νήσου ἔπτοντο, τὸ δὲ τούτου τέλος σαφὲς πᾶσιν ἐγένετο· τὴν Ταιβὰν φοβεῖν. πολλὰκις δὲ ἡ Σίνα εἶπεν ὅτι τῆς Ταιβὰν ποτε αὐθις ἄρξοιτο, τὴν νήσον βία λαβοῦσα εἰ ἀναγκαῖον εἴη, ὃ πάντες ἐλπίζουσι μὴ γενήσεσθαι. τὸ τῆς Σίνης στράτευμα πολλῶ μεῖζόν ἐστιν τοῦ τῆς Ταιβὰν, ἀλλὰ πολέμου γενομένου... τί αἱ ΗΑΠ ποιήσαιεν ἄν;

## Διδάσκαλον ἐν τῇ Γαλλίᾳ ἀποκτείνουσιν

20 Ὀκτωβρίου 2020



Τῇ προτεραίᾳ Παρασκευῇ ἐν τῇ Γαλλίᾳ οἱ Ἰσλαμισταὶ διδάσκαλον ἐκεφαλοτόμησαν ἄτε ζωγραφήματά τινα καὶ εἰκόνας τοῖς μαθηταῖς δείξαντα· ἡ δὲ αἰτία; ἐν τούτοις τοῖς ζωγραφήμασι καὶ εἰκόσιν ἐξῆν τὸν προφήτην Μωάμεθ ἰδεῖν, ἀλλὰ κατὰ τοὺς τοῦ Ἰσλάμ νόμους ζωγραφήματά τε καὶ εἰκόνας τὸν προφήτην δεικνύοντα ἀπαγορεύεται τοῖς Μουσουλμάνοις. ὁ μὲν διδάσκαλος, ὃς γεωγραφίαν καὶ ἱστορίαν διδάσκει, περὶ τῆς παρρησίας τοῖς μαθηταῖς διαλέγεσθαι βουλόμενος, ταῦτα αὐτοῖς ἀπέδειξεν, τῇ δὲ ὑστεραίᾳ ὑπὸ νεανίου μόνον ὀκτωκαίδεκα ἔτη γεγονότος ἀπέθανεν (ὁ δὲ νεανίας αὐτὸς ὑπὸ τῶν φυλάκων ἀπέθανεν).

ταύτης τῆς δολοφονίας γενομένης, αὐτὸς ὁ φονεὺς ἐν τῷ Twitter φωτογραφίαν μὲν ἐπέθηκεν ἐν ἧ τὸν ἀποθανόντα διδάσκαλον ἰδεῖν ἐξῆν, ἄγγελμα δὲ ἔγραψεν ᾧ ὡμολόγησεν αὐτὸς τὸν διδάσκαλον ἀποκτεῖναι.

ταχέως δὲ πάντα τὰ οὕτω καλούμενα “κοινωνικὰ δίκτυα“ ἀγγέλμασι περὶ τούτου ἐπληρώθη, ὧν τὰ πλεῖστα ταύτην τὴν δολοφονίαν ἔψεγεν, ἀλλὰ οἱ φύλακες ταχέως εἶδον πολλά, περὶ ὀγδοήκοντα, οὐ μόνον ταύτην τὴν δολοφονίαν τιμῶντα ἀλλὰ καὶ τῷ τε φονεῖ ἐπικουροῦντα καὶ ἀποκτείνειν ἐποτρύνοντα πάντας οἵτινες ἂν εἰκόνας τοῦ προφήτου δεικνύωσιν, ἀλλὰ οἱ φύλακες αἰσθόμενοι οἵτινες ταῦτα τὰ ἀγγέλματα γράψαιεν ταχέως κατέσχον.

ὁ τῆς ἀρχῆς φερέφωνος, ὁ Gabriel Attal, εἶπε χθὲς ὅτι “οἱ ταῦτα τὰ ὑβριστικὰ ἀγγέλματα γράψαντες συναίτιοί πῶς εἰσιν,“ ὁ δὲ πρόεδρος Μακρόν εἶπεν ὅτι “δεῖ μὴ ἔαν τοὺς Ἰσλαμιστὰς ἡσύχως ἐν τῇ ἡμετέρα χώρᾳ καθεύδειν.“ πολλάκις δὴ οἱ νεανία τοῖς κοινωνικοῖς δικτύοις χρῶνται ἵνα πρὸς τὴν βίαν ἄλλους νεανίας ἐποτρύνωσιν.

## Ἐν τῇ Ἰταλίᾳ καὶ ἐν τῇ Τουρκίᾳ

27 Ὀκτωβρίου 2020



Ἐν τῇ Ἰταλίᾳ, τῆς νόσου καθ' ἡμέραν μᾶλλον σκεδαννυμένης, ἔδοξε τοῖς ἄρχουσι νόμους τινὰς νέους καταθεῖναι ἵνα ταύτην τὴν κακίστην κατάστασιν παύωσιν, ἀλλὰ τὸ τούτων τῶν νέων νόμων ἀποβὰν πάντες ἴσμεν· ἡ οἰκονομικὴ πρᾶξις μειοῦται, πολλοῖς μὲν γὰρ οὔτε ἐργάζεσθαι ἔξεστιν οὔτε δημόσια χρήματα δέχεσθαι, πολλοῖς δὲ οὐκ ἔξεστι πορεύεσθαι ὡς τοῖς συγγενέσι ἐντευξομένοις, κτλ., ἡ δὲ τῶν πολιτῶν δίαιτα οὕτω εἰς τὸ χεῖρον μετεβλήθη ὥστε πολλοὶ νομίζουσι κάκιον τὸ φάρμακον (τοὺς νέους νόμους) εἶναι ἢ τὴν νόσον αὐτήν, κατὰ δὲ τὸ εἶκος ἐν πολλαῖς πόλεσι ταραχὴ ἐγένετο (ἐν τῇ φωτογραφίᾳ ἰδεῖν δυνάμεθα τοὺς διαδηλωτὰς πρὸς τοὺς φύλακας μαχομένους ἐν τῇ Ρώμῃ).

περὶ δὲ τοῦ διδασκάλου φόνου δεῖ ἔτι καὶ νῦν διαλέγεσθαι, τὸ γὰρ πρᾶγμα οὐ μόνον εἰς τὴν λήθην οὐκ εἰσπίπτει ἀλλὰ καὶ χειρόν γίνεται, ἄλλως τε καὶ μεταξύ τῆς Γαλλίας καὶ τῆς Τουρκίας, ὁ μὲν γὰρ τῆς Γαλλίας πρόεδρος Μακρόν εἶπεν ὅτι δέοι τοῖς Ἰσλαμισταῖς μάχεσθαι τε καὶ νικᾶν, ταύτας δὲ τὰς ἀπειλὰς πολλοὶ Μουσουλμάνοι οὐ ῥαδίως ἐδέξαντο, ἄλλοι τε καὶ ὁ τῆς Τουρκίας πρόεδρος Ἐρδογὰν, ὃς μάλιστα ὀργισθεὶς εἶπεν ὅτι ὁ πρόεδρος Μακρόν τὸν νοῦν νοσεῖ. τούτων οὖν τῶν λόγων εἰς τὸ Παρίσιον ἀφικομένων, ὁ Μακρόν τὸν ἐν τῇ Τουρκίᾳ πρεσβευτὴν ἐκέλευσε πρὸς τὴν Γαλίαν ἐπανελθεῖν.

οἱ δὲ πολλῶν χωρῶν ἄρχοντες οὗ τὸ Ἰσλάμ κρατεῖ ἐποτρύνουσι νῦν τοὺς πολίτας μηδὲν ὠνεῖσθαι ὅ τι ἂν Γαλλικὸν ἦ μηδὲ πρὸς τὴν Γαλίαν πορεύεσθαι· ὅμως δὲ ἐν οὐδεμιᾷ ἄλλῃ χώρᾳ αὕτη ἢ ἐπὶ τὴν Γαλίαν ἄμιλλα τοιαύτη γεγένηται οἷα ἐν τῇ Τουρκίᾳ οὐδὲ χαλεπὸν ἐστὶ τὴν αἰτίαν εἰδέναί, ὁ γὰρ Μακρόν τῇ Ἑλλάδι ἐπικουρεῖ ἐν τῷ διπλωματικῷ ταύτης τῆς χώρας ἐπὶ τὴν Τουρκίαν πολέμῳ, καὶ δὴ καὶ πολλάκις τῇ Τουρκίᾳ τὰ ἐν τῇ Ἀρμενίᾳ γενόμενα ἐμέμψατο.

## Σεισμὸς καὶ τρομοκρατικὴ ἐπιβολή

3 Νοεμβρίου 2020



Παῖς τις τρία ἔτη γεγονυῖα ἢ ὑπὸ τῶν ἐρειπίων ἔκειτο ἐσώθη τήμερον ἐν τῇ πόλει Σμύρνη, ἥδη τὴν πέμπτην ἡμέραν ἐξ οὗ σεισμὸς ταύτην τὴν χώραν ἔσεισεν. ὁ Tunc Soyer, ὁ τῆς πόλεως κώμαρχος, περὶ ταύτης τῆς ἀπροσδοκίτου σωτηρίας εἶπεν ὅτι “καὶ παρὰ τοῖς παθήμασιν ἔξεστιν ἐνίοτε εὐδαιμονίαν τινὰ καίπερ μικρὰν οὖσαν εὐρεῖν.” αὕτη δὲ ἡ παῖς ἐνενήκοντα καὶ μίαν ὥρας ὑπὸ τῶν ἐρειπίων ἔμενεν ἕως ἐργαστῆς τις τῶν διὰ τῆς πόλεως τοὺς ἔτι περιόντας ζητούντων φωνὴν τινὰ ἤκουσεν.

τοῦ σειμοῦ ἕνεκα, βαθμὸν ἑπτὰ ἔχοντος κατὰ τὸ Richter μέτρον, ἑκατὸν μὲν καὶ πέντε

ἄνθρωποι ἀπέθανον, χίλιοι δὲ ἐτρώθησαν· ὁ δὲ σεισμὸς αὐτός, τὸ ἐπικέντρον ἐν τῷ Αἰγαίῳ Πελάγει ἔχων, καὶ εἰς τὴν νῆσον Σάμον ἀφίκετο, ἐν ἧ δύο ἄνθρωποι ἀπέθανον.

ἀπὸ δὲ τῆς Αὐστρίας καὶ κακὰ νέα ἀφίκετο τήμερον, ἐν γὰρ τῇ πόλει Βιέννη τέτταρες μὲν ἄνθρωποι ἐν τρομοκρατικῇ ἐπιβολῇ ἀπέθανον, ἄλλοι δὲ πεντεκαίδεκα ἐτρώθησαν. ὁ δὲ τρομοκράτης, Kujtim Fejzulai ὀνόματι καὶ εἴκοσιν ἔτη γεγονώς, πρῶτον μὲν τῆς ἐπιβολῆς ἤρξατο ἐγγὺς συναγωγῆς τινὸς ἐν τῷ τῆς πόλεως κέντρῳ κειμένης, ἔπειτα δὲ διὰ ἄλλων τῆς πόλεως μερῶν ἐπυροβόλησεν ὥτι ἐντύχοι, τέλος δὲ ὑπὸ τῶν φυλάκων ἀπέθανεν. κατὰ δὲ τὸν τῆς ἀρχῆς φερέφωνον οἱ φύλακες τὸν νεανίαν ἤδη ἐγίνωσκον διότι τῷ προτεραίῳ μηνὶ Ἀπριλίου κατεγνώσθη (καὶ εἰ μόνον ὀκτὼ μῆνας ἐν τῷ δεσμοτηρίῳ ἔκειτο), ἐνενήκοντα μὲν γὰρ ἰσλαμιστὰι πρὸς τὴν Συρίαν πορεύεσθαι ἐπέειραν ἵνα τρομοκρατικῇ τινὶ ἐταιρείᾳ συστήσαιτο, ὁ δὲ Κ. Φ. αὐτῶν ἐταῖρος ἔτυχεν ὢν.

ἔπειτα δὲ οἱ φύλακες ἄλλους τετταρακαίδεκα ἀνθρώπους τῶν περὶ αὐτοῦ καθεῖρξαν.

## Ὁ Βαϊδεν νικᾷ

10 Νοεμβρίου 2020



Ὁ Βαϊδεν, ἐν ταῖς ἀρχαιρεσίαις νικήσας, πρόεδρος τῶν ΗΑΠ γενήσεται, κατὰ μὲν γὰρ τὸ τῶν ΗΑΠ σύστημα δεῖ τὸν πρόεδρον ἐλέσθαι βουλόμενον διακοσίους καὶ ἐβδομήκοντα βουλευτὰς ἔχειν, ὁ δὲ Βαϊδεν τοῦτον τὸν ἀριθμὸν ἤδη ὑπερβέβληκεν· ὅμως δὲ τὸ ἀποβὰν γινώσκειν οὐδαμῶς οὔτε ῥάδιον οὔτε ταχὺ ἐγένετο, ἐδέησε γὰρ τρεῖς ἡμέρας μένειν ἕως τὸ ἄγγελμα ἀφίκετο.

καὶ δὴ καὶ αὗται αἱ ἀρχαιρεσίαι μάλιστα τῶν προτεραιῶν διάφοροι ἐγένοντο διὰ ὃ πάντες ἐν

τῆ τηλεοράσει ἐωράκαμεν, ὡς γὰρ ἐπὶ τὸ πολὺ ὁ μὲν ἠττηθεὶς τὴν ἦτταν δεξάμενος τὸν νικήσαντα μακαρίζει, οἱ δὲ δύο φιλικῶς εἶτε συνδειπνοῦσιν εἶτε ἄλλω τινὶ τρόπῳ ἀλλήλοις ἐντυγχάνοντες περὶ τῆς διαδοχῆς διαλέγονται καὶ πάντα παρασκευάζουσιν ἵνα ἡ διαδοχὴ ῥαδία γένηται, ἀλλὰ ὁ Τρᾶμπ, ἠττηθεὶς, ἐκ τῆς ἀρχῆς μεγάλως βοήσας διεβεβαίωσατο ὅτι αὐτὸς μὲν νικήσει, ὁ δὲ Βαϊδεν νικηθεὶς, εἶπε δὲ ἄλλα τε καὶ ὅτι πολλοὶ μὲν τῶν ψήφων αἱ τῷ Βαϊδεν τὴν νίκην παρέχοιεν ἂν ψευδεῖς ψῆφοι εἶεν, οὗτος δὲ ψεύσειε, βούλεται δὲ νῦν τοὺς δικαστὰς τὸ ἀποβὰν ἄκυρον ποιεῖν καὶ ἑαυτὸν ὡς νικήσαντα κηρύττειν.

ὁ νῦν πάντες γινώσκειν βούλοιντο ἂν τόδε ἐστίν, ὅ τι ποιήσει ὁ Τρᾶμπ ἐπειδὴν ἡ ἡμέρα ἀφίκνηται ἢ δεήσει αὐτὸν τὴν τε ἀρχὴν τῷ Βαϊδεν παραδοῦναι καὶ τὴν Λευκὴν Οἰκίαν καταλιπεῖν, οὐδέποτε γὰρ τὸ πρότερον τοιοῦτο ἐγένετο, τὸν ἠττηθέντα πρῶτον μὲν τὴν ἀρχὴν καταλιπεῖν οὐκ ἐθέλειν, ἔπειτα δὲ λέγειν ὅτι πολλοὶ τῶν ψήφων ψευδεῖς εἰσιν. ὁ Τρᾶμπ ἔτι δύο μῆνας ὡς πρόεδρος μενεῖ, πολλοὶ δὲ φοβοῦνται μὴ τούτῳ τῷ χρόνῳ οὐδὲν ἄλλο ποιῆ ἢ τιμωρίαν ἐκείνων λαβεῖν οἵτινες ἐνίοτε αὐτῷ ἀντέστησαν.

## Ἡ μεγίστη ἐλευθέρη ἐμπορικὴ ζώνη

16 Νοεμβρίου 2020



Ἡ τε Σίνα καὶ ἄλλαι τετρακαίδεκα χῶραι τὴν τῆς οἰκουμένης μεγίστην ἐλευθέρην ἐμπορικὴν ζώνην ἐφηρμόκασιν, οἱ δὲ τῶν χωρῶν πρωθυπουργοὶ τῆ Κυριακῆ ἐν τῷ Βιετνάμ τὴν ταύτης τῆς νέας ἐταιρείας συνθήκην συνεγράψαντο ἦν οὐ διὰ πολλοῦ πάντες τῷ ὀνόματι RCEP (κατὰ ἕκαστον πρῶτον τοῦ ὀνόματος γράμμα ἀγγλιστὶ) γνωσόμεθα.

ἀλλὰ οὐδαμῶς δεῖ νομίζειν ῥάδιον γενέσθαι τὸ εἰς τοιαύτην συνθήκην ἀφίκεσθαι, ἐδέησε γὰρ ταύτας τὰς χώρας ὀκτῶ ἔτη διαλέγεσθαι (ναί, ὀκτῶ ἔτη, καὶ εἰ οὗτος ὁ ἀριθμὸς θαυμαστὸς φαίνεται ὄν).

ἐν μὲν ταύτῃ δὴ τῇ ζώνῃ 2,200 ἑκατομμύρια ἀνθρώπων οἰκεῖ, ἡ δὲ Σίνα ἤδη ἡ δευτέρα ἐμπορικὴ τῆς οἰκουμένης δύναμις γεγένηται, καὶ δὴ καὶ ἡ τούτων τῶν χωρῶν οἰκονομία θάπτων αὐξάνεται ἢ ἡ τῶν ἐσπερίων· διὰ τί; διότι καὶ εἰ τὴν νόσον Covid-19 οὐκέτι ἐνίκησαν ἔξεστι τὸ νῦν εἶναι λέγειν ὅτι ἤδη αὐτὴν εὐθύνουσιν, ὃ οὐδένα λανθάνει.

τί δὲ γενήσεται νῦν; πρῶτον μὲν αὗται αἱ χῶραι τὸν φόρον ἀπελῶσιν ὃν ἀποτίνειν δεῖ ὁπόταν αἱ χῶραι ἀπ' ἀλλήλων ὠνήσωνται, ἔπειτα δὲ κοινούς ἐμπορικούς νόμους ἐπιθήσουσιν, τέλος δὲ τὴν τῶν φορτίων κομιδὴν ῥάονα ποιήσουσιν.

ὅμως δὲ πάντες τὸ αὐτὸ ἐρώτημα ἐρωτῶσιν· διὰ τί τῇ Ἰνδία, τῇ τρίτῃ τῆς Ἀσίας οἰκονομικῇ δυνάμει, ἔδοξεν ἐξαίφνης ταύτης τῆς συνθήκης μὴ μετέχειν καίπερ ἀπ' ἀρχῆς μετέχειν βουλομένη; ὁ τῆς Ἰνδίας πρωθυπουργὸς αὐτός, Ναρένδρα Μόδι, ἀποκρινάμενος εἶπεν ὅτι οὐ βούλοιο τὰ τῆς Σίνης φορτία ταῖς τῆς Ἰνδίας ἀγοραῖς ἐπιχεῖσθαι.

τοῦτο δὲ τὸ ἄγγελμα ἰσχυρότατόν τε καὶ πιστότερον ποιεῖ τοῦτο ὃ ἤδη πολλοὶ νομίζουσιν, λέγουσι γὰρ ὅτι τὸ τῆς οἰκονομίας μέλλον οὐκέτι ἐπὶ ταῖς ἐσπερίαις χῶραις κείσεσθαι ἀλλὰ ἐπὶ τῇ Ἀσίᾳ (τοῖς δὲ περὶ τούτου ἀναγιγνώσκων βουλομένοις δυναίμεθα ἂν τὴν βίβλον "The Future is Asian" τῷ Parag Khanna γεγραμμένην παραινεῖν).

## Περὶ τῶν ἀντιδότων

23 Νοεμβρίου 2020



“Τὸ φῶς ἐν τῷ τοῦ ὑπονόμου τέρματι ὀρῶμεν,” λέγουσι μεγίστην εὐδαιμονίαν ἀποδεικνύντες οἱ τῆς Παγκοσμίου τῆς Ὑγιείας Ὄργανισμοῦ ἄρχοντες, ἀλλὰ οὗτος ὁ ὑπόνομος μακρότερος ὢν τοῦ δέοντος φαίνεται, πολλοὶ μὲν οὖν θαυμάζουσι πότερον εἰς τὸ τέρμα ποτὲ ἀφιξόμεθα, ἢ δὲ οἰκουμένη ἔτι καὶ νῦν ἐν τῷ σκοτεινῷ μένει. ναί, ἔνιαι ἐπιχειρήσεις διαβεβαιοῦνται ὅτι εἴτε τὸ ἀντίδοτον ὃ πάντες οὕτω ὡς ὕδωρ ἐν τῇ ἐρήμῳ ποθοῦσιν ἤδη ἔχουσιν εἴτε δι' ὀλίγου ἔχειν μέλλουσιν, πολλαὶ δὲ χῶραι ἑκατομμύρια ἀντιδότων ἤδη ἐπρίαντο πρὶν τὸ ἀντίδοτον αὐτὸ ἀληθῶς γενέσθαι.

τοῦ δὲ περὶ τῶν ἀντιδότων ἀγγέλματος ἀγγελθέντος, τὰ πρῶτα ἐρωτήματα ἐπεφάνη· τίνας χῶραι πρῶται τὸ φάρμακον δέξονται; πῶς δεήσει αὐτὸ κομίζειν (δεῖ γὰρ τὸ φάρμακον ἐν κρυερωτάτῃ καταστάσει κατέχειν ἵνα μὴ τὴν ἰατρικὴν δύναμιν ἀπολείπῃ); ἀλλὰ τὰ δύο ἐρωτήματα ἃ νεωστὶ διὰ τῆς τηλεοράσεως πάντες οἱ δημοσιογράφοι ἐρωτῶσι ταῦτά ἐστιν· πρῶτον μὲν, ἐπὶ πόσῳ δεήσει πρίασθαι; ἔπειτα δέ, δυνηθήσονται αἱ ἄπλουτοι χῶραι τοσαῦτα ἀντίδοτα ὠνεῖσθαι ὥστε πᾶσι τοῖς ἑαυτῶν πολίταις δοῦναι;

ἢ οὕτω καλουμένη G-20 ἔταιρεία, ἢ τῶν κρατίστων χωρῶν ἔταιρεία, προύθηκε νεωστὶ τὰς τοῦ οὕτω καλουμένου “Τρίτου Κόσμου” χώρας τὰ ὀφειλήματα ἀποτίνειν ἔαν τοῦ 2021ου ἔτους ἤδη τελευτήσαντος (ἔδει γὰρ τῷ μηνὶ Ἰουνίῳ ἀποτελεῖν). ἄρα ἰκανὸν τοῦτο ἔσται ἵνα τοσαῦτα ἀναγκαῖα φάρμακα πρίασθαι δύνωνται;

## Ἑκατὸν καὶ πενήκοντα κατέσχηται ἐν τῷ Λονδίῳ

30 Νοεμβρίου 2020



Ἑκατὸν καὶ πενήκοντα πολῖται κατεσχέθησαν χθὲς ὑπὸ τῶν φυλάκων ἐν τῷ Λονδίῳ. ἢ δὲ αἰτία; οἱ νόμοι οἷς οἱ ἄρχοντες ἐλπίζουσι τὴν τῆς νόσου διασπορὰν παύσειν, ἐν γὰρ τῷ Ἡνωμένῳ Βασιλείῳ ἤδη 57,000 πολῖται ἀπέθανον, ὅποσοι ἐν οὐδεμίᾳ ἄλλῃ τῆς Εὐρώπης χώρα, οὐδεὶς δὲ οἶδεν ὅ τι δεῖ ποιεῖν.

τῶν πολιτῶν ἤδη τέτταρας ἐβδομάδας ἐν καθείρξει μεινάντων, ἔδει τῇ ἐπιγιγνομένη Τετάρτῃ τούτους τοὺς νόμους ἀκυρῶσαι (ἐξέσται τοῖς καπήλοις αὖθις τὰ καπηλεῖα ἀνοιγνύναι, κτλ.) καὶ τῷ ὄντι τοῦτο οὕτως γενήσεται... ἀλλὰ οὐκ ἐν πᾶσι τοῖς τῆς χώρας μέρεσιν, τοὺς γὰρ πολίτας ἐκείνων τῶν δήμων ἐν οἴσισιν ἂν ἡ νόσος καρτερωτάτη γεγενημένη ἢ δεήσει ἴσως δέκα πλείονας ἡμέρας ἔτι ἐν τῇ αὐτῇ καταστάσει καὶ νῦν μένειν· τὰ τε ἐστιατόρια καὶ τὰ καπηλεῖα κεκλεισμένα μενεῖ, κτλ.

τούτου τοῦ ἀπροσδοκίτου βουλευμάτος εἰς τὰ τῶν πολιτῶν ὧτα ἀφικομένου ἐγένετο ὁ ἐλπιστέον ἦν· διαδηλώσεις πανταχοῦ πολιτῶν “τὴν ἐλευθερίαν ἡμῖν ἀπόδοτε“ καὶ τὰ ὅμοια βοώντων· ὅμως δὲ οἱ φύλακες ἐπειρῶντο μὲν τοὺς πολίτας πείθειν τῶν διαδηλώσεων μὴ μετέχειν ἵνα μὴ ἐγγὺς ἀλλήλων ἐσταῖεν (τοῦτο γὰρ τὴν τῆς νόσου παράδοσιν ῥαδίαν ποιεῖ), μάτην δέ, μυριοὶ γὰρ συνηθοίσθησαν ἵνα ταύτῃ τῇ τοῦ τῆς καθείρξεως χρόνου ἐκτάσει ἐνισταῖντο.

οἱ δὲ πλείστοι τῶν διαδηλωτῶν εἰρηνικῶς προσεφέροντο, ἀλλὰ ὡς εἰκός, τῆς διαδηλώσεως ἤδη τελευτώσης, ἐνίοις αὐτῶν ἔδοξε βέλτιον εἶναι τῇ βία μᾶλλον ἢ τῇ φωνῇ χρῆσθαι. τὸ δὲ ἀποβάν, ἑκατὸν καὶ πεντήκοντα κατέσχηνται.

## Ἄρα συνθήκας σχήσομεν;

6 Δεκεμβρίου 2020



Τοῦ τῆς ἐξόδου χρόνου πλησιάζοντος, ἡ Εὐρωπαϊκὴ Ἐνωσις καὶ τὸ Ἠνωμένον Βασίλειον οὐπω συνθήκας ἐποίησαντο. ὁ μὲν οὕτω καλούμενος “τῆς μεταβάσεως“ ἐνιαυτὸς δι' ὀλίγου εἰς τὸ τέλος ἀφίξεται, τῇ δὲ πρώτῃ τοῦ νέου ἔτους ἡμέρᾳ δεήσει τὸ Η.Β. τῇ Ε.Ε. χαιρεῖν κελεύειν, εἴτε συνθήκας ποιησάμενον εἴτε οὔ.

Τῇ μὲν Παρασκευῇ, προχθές, αἱ διαφοραὶ εἰς τοιοῦτο ἀφίκοντο ὥστε ἔδοξε τοῖς διαλεγόμενοις

(ἴσως δέοι ἂν “τοῖς ἀμφισβητοῦσιν“ γράφειν) μηκέτι πειρᾶν ὁμόνοιάν τινα ἀρμόττεσθαι, ἀδύνατον γὰρ ἦν ὁμοδοξίαν τινα κτᾶσθαι· ὅμως δὲ χθὲς ἡ τῆς Ε.Ε. πρόεδρος Ursula von der Leyen καὶ ὁ τοῦ Η.Β. Πρωθυπουργὸς Boris Johnson τηλεφωνικῶς μίαν ὥραν διαλεχθέντες συνεβουλεύσαντο αὐθις νέαν πεῖραν ποιεῖν, οἱ γὰρ δύο ἴσασις ὅτι πολλῶ βέλτιόν ἐστι συνθήκας τινὰς ἔχειν ἢ τὸ Η.Β. ἄνευ συνθηκῶν ὡς γείτονα ἔχειν.

ἀλλά, πάντων βουλομένων εἰς συνθήκας ἀφίκεσθαι, τί τοῦτο κωλύει; ἡ δὲ ἀπόκρισις ἦδε ἐστίν· μικρὰ ζῶα ἃ ἐν τῇ θαλάττῃ οἰκεῖ, ἃ ὡς ἐπὶ τὸ πολὺ “ἰχθῦς“ καλοῦμεν· ναί, ἡ ἀλιεία, ἡ γὰρ Ε.Ε. βούλεται τοὺς ἡπειρωτικὸς ἀλιέας ἐν τῇ περὶ τοῦ Η.Β. θαλάττῃ ἀλιεύοντας διαμένειν, ὃ τὸ Η.Β. παντελῶς οὐ δέχεται.

ἀλλὰ πάντες ἴσμεν ὅπως τοιαῦτα ἀεὶ τελευτᾶ, ἡ δὲ Ε.Ε. ἐμπειροτάτη ἐστὶ περὶ τοῦ εἰς συνθήκας ἀφίκεσθαι καὶ ἐὰν τοῦτο τῇ τῆς τελευταίας ἡμέρας νυκτὶ γίγνηται· δεήσει δὲ τότε τὰς τῶν εἴκοσι ἐπτὰ χωρῶν βουλὰς ταύτας τὰς συνθήκας κυρῶσαι, τοῦτο δὲ ταχέως ποιήσουσιν, τεκμήριον γὰρ ἔχομεν πασῶν τῶν χωρῶν εἰς ὁμόνοιαν ὡς τάχιστα ἀφίκεσθαι βουλομένων· τήμερον τῇ Κυριακῇ ἠθροίσαντο.

## Ἡ ἀγέλη Boko Haram αὐθις ἐπιφαίνεται

15 Δεκεμβρίου 2020



Ἴσως ἔνιοι ἔτι μέμνηται τῆς τῶ 2014φ ἔτει ἐν τῇ Νιγηρίᾳ ἀρπαγῆς, ἐκείνῳ γὰρ τῶ ἔτει ἡ τρομοκρατικὴ ἀγέλη Boko Haram 276 κόρας ἀπέθετο ἀπὸ διδασκαλείου τινὸς ἐν τῇ κόμῃ Chibok κειμένου, ὧν αἱ μὲν (164) ἐκ μακροῦ χρόνου ἐλευθερώθησαν, αἱ δὲ (112) ἔτι καὶ νῦν ἀφανεῖς μένουσιν.

τὸ δὲ αὐτὸ ἐγένετο αὐθις χθὲς, ἡ γὰρ αὐτὴ ἀγέλη Β.Η. τριακοσίους μαθητὰς ἀπὸ διδασκαλείου τινὸς ἀπέθετο, ἐν τῇ πόλει Καγκάρα, ἔπειτα δὲ οὐ διὰ πολλοῦ ὁ ταύτης τῆς ἀγέλης ἄρχων, ὁ

Abubakar Shekau, κινηματογραφικὸν ἔργον ἔπεμψε χθὲς τῆς νυκτὸς ἐν ᾧ εἶπεν ὅτι τοῦτο πεποιήκασιν ἵνα τὴν τε ἐσπερίαν παιδείαν κωλύωσι καὶ τὸ Ἰσλάμ προάγωσιν· ὡς δὲ συνελόντι εἰπεῖν, κατ' αὐτὸν τὸν ἄρχοντα ἐν τοιούτοις διδασκαλείοις οἷω τῶ ἐν τῇ Καγκάρα οἱ διδάσκαλοι οὐχ ὅπως διδάσκουσιν ἂ διδάκτέα ἐστὶ ἀλλὰ καὶ τὸ Ἰσλάμ διαφθείρουσιν· ἐν δὲ τῶ τοῦ κινηματογραφικοῦ ἔργου τέλει διαβεβαιοῦται ὅτι αὐτὸς ἄρχων τῆς Β.Η. ἀγέλης ἐστίν.

ἤδη μὲν ἴσμεν διὰ ὃ τι τοῦτο πεποιήκασιν, οὐπω δὲ ἴσμεν πότερον λύτρα ἀπαιτήσουσιν ἢ οὐ.

μέχρι τοῦδε, πλὴν τῆς λυπηρῶς ἐνδόξου τῶ 2014ω ἔτει ἀρπαγῆς αὕτη ἡ ἀγέλη μόνον ἐνέδρας τῶ τῆς χώρας στρατεύματι καὶ τοῖς φύλαξιν ἐποιεῖτο, ἐνίοτε δὲ καὶ μικρὰς ἀρπαγὰς ἀνθ' ὧν λύτρα ἀπῆτει, διὰ δὲ τοῦτο αὕτη ἡ νέα πράξις παντελῶς ἐξ ἀπροσδοκῆτου ἀφίκται.

## Τὸ Καπιτώλιον

10 Ἰανουαρίου 2021



Τῇ Τετάρτῃ ταύτης τῆς ἐβδομάδος οἱ περὶ τοῦ Τρᾶμπ, τὴν ἐν ταῖς ἀρχαιρεσίαις ἤτταν μὴ δέχεσθαι ἀρνούμενοι καὶ λέγοντες ὅτι οἱ ἐν τέλει (ἄρα τίς νῦν ἐν τῶ τέλει ἐστίν;) τὴν νίκην ἀπ' αὐτῶν κλέψαιεν, συνεβουλεύσαντο τῶ Καπιτωλίῳ ἐπιθέσθαι, τῶ οἰκήματι ὃ σύμβολόν ἐστι τῆς Ἀμερικανῆς δημοκρατίας. ἐκεῖνη δὴ τῇ ἡμέρᾳ ἔδει τοὺς βουλευτὰς τὸν νέον τῶν ΗΑΠ πρόεδρον ἐλέσθαι, ὃ οἱ ἐπιτιθέμενοι, ἤδη τὸ ἐσόμενον ἀποβὰν εἰδότες, κωλύειν ἐπειράσαντο. ὡς μὲν τὸ εἶκος, τοιαύτης συλλογῆς γενησομένης, οἱ φύλακες τὸ οἶκημα ἐκεκυκλώκεσαν φοβούμενοι μὴ οἱ τῶ Τρᾶμπ ἐπικουροῦντες τῇ βίᾳ χρῆσθαι πειρῶεν, οἱ δὲ ἐπιβάλλοντες τοσοῦτοι ἦσαν ὥστε οὐ δυνατὸν εἶναι αὐτοὺς παῦσαι, οἱ δὲ εἰς τὸ Καπιτώλιον εἰσελθόντες ἄνω καὶ κάτω, ἔνθα καὶ ἔνθα περιεπάτουσαν οὐδενὸς κωλύοντος. τέλος δὲ ἐξῆν τοῖς φύλαξι πάντα ἐκ τοῦ οἰκήματος ἐκβαλεῖν, ἀλλὰ οἱ πλεῖστοι αὐτῶν ἔξω τοῦ οἰκήματος ἔμενον τρεῖς ὥρας ἕως

ἡ Ἐθνικὴ Φρουρὰ αὐτοὺς ἀπελθεῖν ἠνάγκασεν. μία μὲν γυνὴ καὶ εἷς φύλαξ μεταξὺ τῆς ἐπιθέσεως γιγνομένης ἀπέθανον, ἔξω δὲ τοῦ οἰκήματος ἄλλοι τρεῖς πολῖται ἀπέθανον.

τέλος δὲ ἐξῆν τοῖς βουλευταῖς τὴν ψηφοφορίαν ποιεῖν καὶ τὸν Βαῖδεν νέον πρόεδρον ἐλέσθαι, ὁ δὲ κατὰ τοὺς νόμους τῆ εἰκοστῆ ἡμέρα, τοῦ Τραῦμπ ἤδη ἐξεληθόντος, εἰς τὴν Λευκὴν Οἰκίαν εἰσεῖσιν.

τί δὲ νῦν γενήσεται; οἱ πλεῖστοι τῶν βουλευτῶν νομίζουσι δεῖν τὸν Τραῦμπ ἐκ τῆς ἀρχῆς εὐθὺς ἐκβαλεῖν (καὶ εἰ μόνον δέκα ἄλλας ἡμέρας πρόεδρος μένειν δύναται) οὐ μόνον φοβούμενοι μὴ μανικὸν τι ποιῆ ἀλλὰ καὶ ἵνα μὴ αὐθις τῷ μέλλοντι πρόεδρος γενέσθαι δύνηται, αὐτὸς γὰρ οὐ μόνον τοὺς ἐπικουροῦντας ἐπώτρυνέ τε καὶ παρόρμησεν εἰς τὸ τῷ Καπιτολίῳ ἐπιθέσθαι ἀλλὰ καὶ τῆς ἐπιθέσεως ἤδη γενομένης οὐκ ἐβούλετο τοιαύτην πρᾶξιν ψέγειν.

## Νέα στρατεία ἐν τῇ Ἑλβετίᾳ

16 Ἰανουαρίου 2021



Περὶ τῆς Ἑλβετίας οἱ πλεῖστοι νομίζουσιν πολλὰ εἰδέναί, ἀλλὰ τῷ ὄντι αὕτη χώρα ἐστὶ περὶ ἧς οἱ νομίζοντες πάντα εἰδέναί οὐ πολλὰ ἴσασι. παραδείγματος ἕνεκα, πολλάκις ἀκούομεν “ἐμπειροτάτων“ τινῶν λεγόντων ὅτι ἡ Ἑλβετία, ἅτε εἰρηνικὴ χώρα οὖσα, στρατεύμα οὐκ ἔχει, ἀλλὰ... οὐδὲν πλείονι ἀπὸ τῆς ἀληθείας ἀπέχει, αὕτη μὲν γὰρ ἡ χώρα στρατεύμα ἔχουσα τυγχάνει, τοὺς δὲ νεανίας δεῖ στρατεῦειν πρῶτον μὲν τέτταρας μῆνας, ἔπειτα δὲ κατ' ἐνιαυτὸν τρεῖς ἐβδομάδας· τὸ δὲ θαυμαστότατον τόδε ἐστίν, ὅτι οἱ νεανῖαι ἀεὶ τὰ ὄπλα οἴκοι κατέχουσιν, κατὰ γὰρ ἐνιαυτὸν στρατεύσαντες οὐκ ἀποδιδόασιν διότι κατὰ τοὺς νόμους ἀναγκαῖόν ἐστιν αὐτὰ οἴκοι κατέχειν.

νῦν δὲ τῆς Covid-19 νόσου πλείονας ἄγαν ἀνθρώπους συνελθεῖν κωλυούσης ἔδοξε τοῖς ἄρχουσι τοὺς νεανίας τοὺς νῦν στρατεῦειν μέλλοντας μὴ πάντας ἅμα εἰς τὰ στρατεύματα

εισκαλεῖν ἀλλὰ βάδην, ἐκέλευσαν δὲ τοὺς πλείστους τὰς τρεῖς πρώτας τῆς λειτουργικῆς στρατείας ἑβδομάδας οἴκοι μένοντες ἐκεῖ τῆς λειτουργίας ἄρχεσθαι. ὁ Daniel Reist, ὁ τοῦ Ἑλβετικοῦ στρατεύματος φερέφωνος, εἶπεν ὅτι οἱ μὲν νῦν ἄρχεσθαι μέλλοντες νεανῖαι ἤδη τὸ πρόγραμμα δέξαιντο ἐν ᾧ σαφῶς δείκνυται ὅτι δεῖ ποιεῖν, δεήσοι δὲ αὐτοὺς καθ' ἡμέραν ἕξ ὥρας ἐργάζεσθαι τῷ ὑπολογιστηρίῳ χρωμένους.

τί δὲ δεήσει αὐτοὺς ταύτας τὰς τρεῖς ἑβδομάδας μαθεῖν; μαθήματα μὲν περὶ τῶν τοῦ στρατεύματος νόμων, μαθήματα δὲ περὶ τῆς ὑγιείας (ἀναγκαιότατα νῦν ὄντα), μαθήματα δὲ περὶ τῶν βακτηριολογικῶν τε καὶ βιολογικῶν ὄπλων, κτλ. καὶ δὴ καὶ δεήσει αὐτοὺς καθ' ἑβδομάδα τέτταρας ὥρας γυμναστικὰς ἀσκήσεις ἀσκεῖσθαι.

ἔπειτα δὲ τῶν τριῶν ἑβδομάδων ἤδη ἐξελθουσῶν ἐξέσται αὐτοῖς εἰς τὰ στρατόπεδα εἰσελθεῖν, οὗ δοκιμασίαν πάσχοντες δεῖξουσι πότερον ἔμαθον ἅ μαθητέα ἦν ἢ οὐ, οἱ δὲ κακῶς ἐν τῇ δοκιμασίᾳ πράττοντες ἐξουσίαν εἰς τὸ ἐκ τοῦ στρατοπέδου ἐξελθεῖν οὐχ ἔξουσιν.

## Ἡ πόλις Οὐχάν ἐκ τῶν τεφρῶν πάλιν γίνεται

23 Ἰανουαρίου 2021



Ἀπὸ μὲν τῆς τραγωδίας πρὸς τὴν δόξαν, ἀπὸ δὲ τῆς δυσμενείας πρὸς τὴν εὐκλειαν.

περὶ τῆς πόλεως Οὐχάν πολλὰ ἀκηκόαμεν, ἐκεῖ γὰρ τὸ πρῶτον ἐπεφάνη ἡ νόσος Covid-19 καλουμένη, ἴσμεν δὲ ὅτι αὕτη ἡ πόλις κεκλεισμένη ἔμενε τρεῖς μῆνας, οὔτε εἰσελθεῖν οὔτε ἐξελθεῖν ἐδύναντο οἱ πολῖται, πάντες δὲ εἶδομεν διὰ τῆς τηλεοράσεως τοὺς στρατιώτας σιτόν τε καὶ ἄλλα ἀναγκαῖα τοῖς πολίταις κομίζοντας· ἐκείνη οὖν ἡ πόλις νῆσος ἐγένετο.

νῦν δὲ δεῖ ἡμᾶς αὐθις περὶ ταύτης τῆς πόλεως γράφειν, ἀλλὰ εἰ τὸ πρότερον μόνον κακὰ νέα

ἐξῆν γράφειν νῦν τά ἐναντία γράφειν δέοι ἄν, ἢ γὰρ Οὐχὰν ἐκ τῶν τεφρῶν πάλιν ἐγένετο ὡσπερ ἄν εἰ ὁ ὄρνις Φοῖνιξ εἶη.

ἤδη ἐνιαυτοῦ ἐξελθόντος ἐξ οὗ ἔδοξε τοῖς ἐν τέλει τὴν πόλιν κλεῖσαι, ἢ νῦν κατάστασις παντελῶς ἀλλοία ἐστίν, ἤδη δὲ πάντες ἴσμεν ὅτι τῶν πολιτῶν αὐθις τῇ αὐτῇ διαίτη χρωμένων ὡς τὸ πρότερον νῦν εἰσελθεῖν καὶ ἐξελθεῖν ἔξεστι καὶ οἱ πολῖται οὐκέτι τὴν ἔνδειαν πάσχουσι ἢν ἔπαθον, ἀλλὰ ὁ οὐ πάντες ἴσασι τόδε ἐστίν, θαυμαστὸν δέ· Οὐχὰν τὸ τῆς Σίνης κέντρον γεγένηται τὸ τῶν περιγητῶν, τῆς γὰρ νόσου ἀπὸ ταύτης τῆς πόλεως ἀφανισθείσης οἱ περιγηταί, πορεύεσθαι τε καὶ ἅμα τὴν νόσον φυγεῖν βουλόμενοι, οὐ πολὺν χρόνον συμβουλεύουσι πρὶν ἂν ταυτην τὴν πόλιν ἐλῶνται, εἰδότες ὅτι ἐκεῖ οὐδεὶς κίνδυνός ἐστι μὴ ταύτην τὴν νόσον δέχωνται· νῦν δὲ οἱ Σῖνοι πολῖται ἴσασι οὐποθὶ ἀσφαλέστεροι ἐσόμενοι ἢ ἐν ταύτῃ τῇ πόλει.

ὁ Σινὸς πρόεδρος νεωστὶ ταύτην τὴν πόλιν “τὴν ἡρωικὴν πόλιν” ἐκάλεσεν, ἐκεῖ δὲ ἡ νόσος δοκεῖ μένειν μόνον ὡς τηλεφανὲς καὶ κακὸν μνημόνευμα.

## Τρεῖς μῆνας ἐν τῷ ἀερολιμένῳ

29 Ἰανουαρίου 2021



Πάντες ἴσμεν ὅ τι σημαίνει τὸ ἐν ἀερολιμένῳ τινὶ καθεύδειν (ἴσως ἂν δέοι λέγειν “καθεύδειν πειρώμενοι”), ἐνίοτε μὲν διότι ὄψὲ ἀφικόμενοι οὐκ ἐδυνήθημεν εἰς τὸ ἀεροσκάφος εἰσβῆναι καὶ ἐδέησε πᾶσαν τὴν νύκτα ἐκεῖ μένειν ἕως ἄλλο ἀεροσκάφος ὑπάρχοι, ἐνίοτε δὲ διότι, ἐν μέσῳ πορείας τινός, ὄψὲ τῆς ἐσπέρας ἐξ ἄλλου ἀεροσκάφους ἐκβάντας ἔδει τὸ δεύτερον ἀεροσκάφος μένειν καὶ ἡ πόλις ἄγαν ἀπεῖχεν ἢ ὥστε δύνασθαι ἐκεῖσε ἰέναι... ἀλλὰ τὸ ἀποβὰν ἀεὶ τὸ αὐτὸ ἐστίν· μετὰ πέντε ὥρας ἤδη τὸν ἀερολιμένα μισοῦντες ἐπιφλέγειν ποθοῦμεν.

τὸν δὲ ἀερολιμένα μισοῦμεν διότι, οἴκοι ἐπανελθεῖν βουλόμενοι, ἀναγκαζόμεθα ἐκεῖ μένειν οὐδὲν ποιῶντες, ἀλλὰ... εἰ ἀντὶ μιᾶς νυκτὸς εἴησαν τρεῖς μῆνες, τί ἂν ποιήσαιμεν; τρεῖς μῆνας ἐν τῷ ἀερολιμένῳ μένειν; τίνας ἔνεκα;

τοῦτό γε ἐστὶν ὁ ἀνὴρ τις ἐν τῷ τῆς πόλεως Σικάγο ἀερολιμένῳ (Ο' Hare καλουμένῳ) ἐποίησεν, ὡς ἔπος εἶπεῖν, ἐκὼν. ὁ μὲν Aditya Singh, τριάκοντα καὶ ἕξ ἔτη γεγονώς, οὐκ ἐβούλετο πρὸς τὴν Καλιφορνίαν ἐπανελθεῖν, οὐδ' οἰκεῖ, φοβούμενος μὴ τὴν νόσον Covid-19 δέχοιτο (ἐν γὰρ ταύτῃ τῇ ἐπαρχίᾳ, τῇ Καλιφορνίᾳ, αὕτη ἡ νόσος μάλιστα ἐσκέδασται), ἔδοξε δὲ αὐτῷ φοβουμένῳ τε καὶ ἀποροῦντι ἐν τῷ ἀερολιμένῳ μένειν ἀλλὰ ἐν ἀβάτῳ χωρίῳ εἰς ὃ μόνους τοῖς τοῦ ἀερολιμένους ἐργασταῖς εἰσελθεῖν ἐξουσία ὑπάρχει· τέλος δὲ ἐργασταῖς τινες τοῦ ἀερολιμένους τὴν ἀλήθειαν περὶ ἐκείνου τοῦ ἀνδρὸς ἤσθησαν ὃν ἤδη πολλακίς ἐκεῖ ἔνδον τοῦ ἀβάτου χωρίου ἔνθα καὶ ἔνθα περιπατοῦντα εἶδον.

ὅμως δὲ ὁ πάντες θαυμάζουσι τόδε ἐστίν· ὅπως οὗτος ὁ ἀνὴρ τοσοῦτον χρόνον χρήματα οὐκ ἔχων ἐβίωσεν, αὐτὸς δὲ ἐρωτώμενος τὴν ἀπόκρισιν παρέδωκεν, εἶπε γὰρ ὅτι οἱ ἄλλοι ἐπιβάται ἐνίστε σῖτον ἑαυτῷ παρασχοῖεν.

## Ἐν τῇ Μιανμάρ τὸ στρατεύμα τὴν ἀρχὴν καταλαμβάνει

4 Φεβρουαρίου 2021



Ἐν τῇ Μιανμάρ (τὸ πάλαι “Βιρμανία“ καλουμένη) οἱ τοῦ στρατεύματος ἄρχοντες τὴν τῆς χώρας ἀρχὴν κατέλαβον νεωστὶ βίᾳ χρώμενοι, ὃ τῷ ὄντι οἱ πλεῖστοι ἤδη γεννησόμενον προεῖδον.

τῷ μὲν μηνὶ Νοεμβρίῳ, ἀρχαιρεσιῶν γενομένων, τὸ τῆς Aung San Suu Kyi κόμμα παντελῶς ἐνίκησεν, τὸ γὰρ 83% τῶν ψήφων ἐκτήσατο, τὸ δὲ τοῦ στρατεύματος κόμμα μόνον μικρὸν

μέρος τῶν βουλευτῶν ἐκτίσατο· ἔπειτα δὲ οἱ τοῦ στρατεύματος ἄρχοντες τὸ ἀποβὰν οὐ δεξάμενοι, τῆς νέας βουλῆς συντάξεσθαι μελλούσης, αὐτὴν τε τὴν A.S.S.K. καθεῖρξαν καὶ ἄλλους ἑκατὸν βουλευτάς, ὃ δὲ πρὸς τούτῳ ἐγένετο ῥᾶστόν ἐστιν εἶδέναι, ὅπῃ γὰρ ἂν τὸ ἥστινος χώρας στρατεύμα τὴν ἀρχὴν βία λαμβάνῃ ἀεὶ τὸ αὐτὸ γίγνεται· δεῖ τὴν τῶν τῆς ὀμιλίας ὀργάνων δύναμιν κατέχειν.

τῆμερον οἱ νῦν ἐν τέλει στρατηγοὶ οὐ μόνον τὸ Facebook ἀλλὰ καὶ ἄλλα τῆς ὀμιλίας ὄργανα οἷα Instagram καὶ Whatsapp κατέκλεισαν φοβούμενοι μὴ οἱ πολῖται εἴτε διαδηλώσεις εἴτε ἄλλο τι ὅμοιον παρασκευάζειν δύνωνται. οἱ οὖν πολῖται νῦν μάλιστα φοβοῦνται, εἰδότες ὅπως τὸ στρατεύμα τοὺς ἀνθισταμένους κολάζει παρανομία χρώμενοι.

ὥς δὲ ἐπὶ τὸ πολὺ αὕτη ἡ χώρα σχεδὸν ἀεὶ ὑπὸ τοῦ στρατεύματος ἐκρατήθη, ἀλλὰ τῷ 2010ῳ ἔτει ἡ A.S.S.K. τοὺς στρατηγοὺς ἐκ τῆς ἀρχῆς ἐκβαλοῦσα τὴν δημοκρατίαν εἰς τὴν χώραν εἰσήνεγκεν (καίπερ περὶ τῆς τῶν Ῥοχιγκίων ἐξωλείας κακῶς ἀκούουσα), ὅμως δὲ ἡ δημοκρατία μόνον δέκα ἔτη μεμῆνηκεν.

κατὰ τὸν Min Aung Hlaing (ἐν τῇ φωτογραφίᾳ), τὸν τοῦ στρατεύματος ἄρχοντα, ἡ κατάστασις οὕτω μενεῖ ἕως ἂν ἐνὸς ἔτους ἐξελθόντος νέας τε καὶ “δικαίας“ ἀρχαιρεσίας ποιῶνται (οὐδεὶς τὴν αἰτίαν τῆς θαυμαστῆς προγνώσεως γινώσκει, ἀλλὰ ἤδη πάντες ἴσασι νικήσει...).

## Ἡ πρὸς τὸν Τρᾶμπ δίκη ἄρχεται

11 Φεβρουαρίου 2021



Ἡ δίκη ἡ πρὸς τὸν Τρᾶμπ νεωστὶ ἤρξατο· περὶ μὲν τῶν ἐν τῷ Καπιτωλίῳ γεγενημένων οὐκ ἀναγκαῖόν ἐστιν ἐξηγεῖσθαι, οὐ γὰρ ἂν εὖροις ἐν πάσῃ τῇ οἰκουμένη ἀνθρωπὸν τινα μὴ περὶ τούτων ἀκούσαντα.

τοῦ δὴ Τρᾶμπ τὴν Λευκὴν Οἰκίαν ἤδη καταλιπόντος, διὰ τί βούλονται πολλοὶ τῶν βουλευτῶν ταύτην τὴν δίκην γενέσθαι; οὐ γὰρ ἕξεστιν ἐκ τῆς ἀρχῆς ἐκβαλεῖν τοῦτον ὃς οὐκέτι ἐν τῇ ἀρχῇ ἐστίν, ἀλλὰ βούλονται αὐτὸν κωλύειν μὴ αὐτὸς πρόεδρος γενέσθαι πειρᾶν (οὐ γὰρ ἂν ἐξείη αὐτῷ καταδικασθέντι)· δεήσει οὖν ἀκούειν τῶν τε τὸν Τρᾶμπ σκεπαζόντων καὶ τῶν αὐτῷ ἐπιτιμώντων.

κατὰ μὲν τοὺς κατηγοροὺς, ὁ ὄχλος ὃς τῷ Καπιτωλίῳ προσέβαλε τοῖς τοῦ Τρᾶμπ κελεύσμασιν ἐπείθετο, ὃ οἱ συνήγοροι ἀρνοῦνται, λέγουσιν δὲ οἱ διώκοντες ὅτι ὁ Τρᾶμπ, εἰδὼς ἐν ταῖς ἀρχαιρεσίαις ἠττηθήσεσθαι, ὡς πρόφασιν ἐκ τῆς ἀρχῆς (δεῖ δὲ ἐνθάδε τοῦτον τὸν λόγον “ἀρχὴν” τοῖν δυοῖν διανοίαιν λαβεῖν) τὸν μῦθον τὸν περὶ τῆς κιβδηλείας παρεσκευάζετο, εἶπε γὰρ “αὐταὶ ἔσονται αἱ κιβδηλόταται ἐν τῇ ἱστορίᾳ ἀρχαιρεσίαι,” τοῦτο δὲ εἶπε πρὶν τὰς ἀρχαιρεσίας γενέσθαι· καὶ δὴ καὶ ἐπέδειξαν χθὲς οἱ κατήγοροι ὅπως ὁ Τρᾶμπ ψεύσειέ τε καὶ ἀπειλήσειε τοὺς τοῦ ἑαυτοῦ κόμματος βουλευτὰς ἵνα τὴν τοῦ Βαΐδεν νίκην μὴ δέχοιντο.

κατὰ δὲ τοὺς συνηγόρους, ὁ Τρᾶμπ οὐδὲν τούτων ἐποίησεν, ἀλλὰ τὰ τεκμήρια ἃ οἱ κατήγοροι παρέσχον τосαυτά τε καὶ τοιαυτά ἐστίν ὥστε ῥάδιον ἦν αἰσθέσθαι ἐν τῷ δικαστηρίῳ τοὺς συνηγόρους οὐκ ἔχοντας ὅ τι λέγοιεν, λέγεται δὲ ὅτι ὁ Τρᾶμπ αὐτός, τὴν δίκην διὰ τῆς τηλεοράσεως θεώμενος, τοῖς ἑαυτοῦ συνηγόροις ὠργίσθη ἅτε ἑαυτὸν μαλακώτερον τοῦ δέοντος σκεπάζουσιν.

## Τὸ Βατικάνον καὶ ἡ Βορεία Κορέα

18 Φεβρουαρίου 2021



Ὅτι τὸ Βατικάνον ἐστὶν ἤδη ἴσμεν, ἡ μικροτάτη τῆς οἰκουμένης χώρα οὗ ὁ Πάπας οἰκεῖ, ἀλλὰ οἱ πλεῖστοι νομίζουσι πάντας τοὺς ἐκεῖ οἰκοῦντας ἱερέας εἶναι, ὃ μάλιστα ἀπὸ τῆς ἀληθείας ἀπέχει, ἐκεῖ γὰρ ἴσως ὀκτακόσιοι ἱερεῖς ἔνδον τῆς ἱερᾶς πόλεως οἰκοῦσιν... ἀλλὰ τρισχίλιοι

ἄλλοι ἄνθρωποι καίπερ τοῦ Βατικάνου πολῖται οὐκ ὄντες ἔνδον αὐτοῦ ἐργάζονται, ὧν οἱ πλεῖστοι καθ' ἡμέραν εἰς τὴν πόλιν εἰσέρχονται καὶ ἐξ αὐτῆς ἐξέρχονται.

τῆς δὲ νόσου Covid-19 ἐν τῇ Ῥώμῃ (οὕτως καὶ πανταχοῦ) διασκεδασθείσης, ἔδοξε τοῖς ἐν τέλει τὸ ἀντίδοτον παρέχειν πᾶσιν οἵτινες ἐντὸς τῆς πόλεως οἰκοῦσιν, ἀμφισβήτησις δὲ ἐγένετο περὶ τοὺς ἐκεῖ ἐργαζομένους ἀλλὰ οὔτε ἐκεῖ οἰκοῦντας οὔτε πολίτας ὄντας, κίνδυνος γάρ ἐστι μὴ τὴν νόσον εἰς τὴν πόλιν εἰσενέγκωσιν· τούτων δὲ οὕτως ἐχόντων, ὁ μὲν τῆς πόλεως ἄρχων, ὁ Giuseppe Bertello, εἶπεν ὅτι ἀναγκαῖον ἔσοιτο τοῖς ἐν τῇ πόλει ἐργαζομένοις τὸ ἀντίδοτον δέχεσθαι καίπερ πολίταις μὴ οὔσιν, κατὰ δὲ τὸ ψήφισμα ὃ ὁ G. B. ἀπέδειξεν οὐκ ἐξέσται τοῦτον τὸν νόμον φυγεῖν, οἵτινες δὲ ἂν μὴ βούλωνται τὸ ἀντίδοτον δέχεσθαι ἴσως ἐκ τῆς ἐργασίας ἐκβληθήσονται· ὅμως δὲ οἵτινες ἂν τῆς ἑαυτῶν ὑγείας ἕνεκα μὴ δέχεσθαι ἀρνῶνται δυνηθήσονται ἄλλοθι ἐργάζεσθαι ὅπου ἂν ἐλάττωσιν ἀνθρώποις συντύχωσιν.

ἐν δὲ τῷ ἐναντίῳ τοῦ κόσμου μέρει, ἐν τῇ Βορείᾳ Κορέᾳ, ἡ τοῦ Kim Jong-un γυνὴ ὄλου ἔτους ἐξελθόντος αὐθις ἐν τῷ φανερῷ ἐπεφάνη· κατὰ μὲν τὸν τῆς ἀρχῆς φερέφωρον εἰς ἐκείνην τὴν χώραν ἡ νόσος Covid-19 οὐκ ἀφίκετο, ἀλλὰ λέγεται ὅτι, τῆς νόσου ἀφικομένης, ἡ τοῦ ἄρχοντος γυνὴ τὰ πλήθη φεύγει ἵνα μὴ τοῖς ἑαυτῆς υἱοῖς μεταδῶ, ἐπεὶ δὲ ἡ ἐκεῖ παρρησία, ὡς ἔπος εἰπεῖν, τὸ πρῶτον ἄθλον ἐν ἀγῶνι ὑπὲρ τῆς ἐλευθερίας τινὶ οὐ δέξαιτο ἂν, οὐ δυνάμεθα τάληθῆ εἰδέναί.

## Οὐκέτι “συνειδήσεως δεσμώτης“

26 Φεβρουαρίου 2021



Ὅστις ὁ Ναβάλνι ἐστὶν ἤδη ἴσμεν, τῷ μὲν γὰρ μηνὶ Αὐγούστῳ ὀλίγου δεῖν φαρμάκῳ τινὶ ἀπέθανεν, αὐτὸς δὲ τὸν Βλαδίμιρ Πούτιν ἠτιάσατο· ἔπειτα δὲ εἰς τὴν Γερμανίαν εἰσεκομίσθη ἵνα θεραπευθεῖ, ἐφοβεῖτο γὰρ μὴ εἰ ἐν τῇ Ῥωσσίᾳ μένοι ὁ Πούτιν αὐθις πειρῶν αὐτὸν ἀποκτείνειν, μηνῶν δὲ τινῶν ἐξελθόντων ἔδοξε αὐτῷ εὐτυχῶς αὐθις ὑγιαίνοντι μὴ ἐν τῇ


Γερμανία μένειν ἀλλὰ εἰς τὴν Ῥωσσίαν ἐπανελθεῖν καίπερ εἰδοῦσι ὅτι εὐθὺς εἰς φυλακὴν βληθήσοιτο (ὃ ἐγένετο).

ἡ κατάστασις Διεθνῆς Ἀμνηστία συνεχῶς παρὰ τοῦ Κρέμλιν τὴν τοῦ Ναβάλνι ἐλευθερίαν αἰτεῖ, ἀλλὰ νεωστὶ ἡ αὐτὴ κατάστασις ἄτοπόν τι καὶ ἀπροσδόκητον ἐποίησεν ὁ πάντας τοὺς τῷ Ναβάλνι ἐπικουροῦντας μάλιστα ἐξέπληξεν· κατὰ μὲν ταύτην τὴν κατάστασιν ὁ Ναβάλνι “συνειδήσεως δεσμώτης” ἦν, νῦν δὲ τοῦτο τὸ ἐπίθετον οὐκέτι αὐτῷ ἐπιθήσουσιν. ἡ δὲ αἰτία; λέγουσιν οἱ τῆς Δ. Α. φερέφωνοι ὅτι ὁ Ναβάλνι ἤδη πάλαι τὴν ἐπὶ τοὺς ξένους τοὺς ἐν τῇ Ῥωσσίᾳ οἰκοῦντας ἔχθραν ἐπώτρυνεν.

κατὰ τὸ εἶκόσ, οἱ μὲν τῷ Ναβάλνι ἐπικουροῦντες τὴν Δ. Α. μέμφομαι καὶ λέγουσιν ὅτι ἡ κατάστασις τῷ Κρέμλιν, ὃ βούλεται τὸν Ναβάλνι εἰς ἀτιμίαν καταπίπτειν, πεπίεσται, κατὰ δὲ τὴν Δ. Α. οὐδαμῶς μὲν ὑπὸ τοῦ Κρέμλιν ἐπιέσθησαν, τεκμήριον δὲ ἐστὶν ὅτι ἔτι καὶ νῦν τὴν ἐλευθερίαν αὐτοῦ αἰτοῦσι καίπερ αὐτὸν οὐκέτι “συνειδήσεως δεσμώτην” καλούμενοι ἀλλὰ “πολιτικὸν δεσμώτην.”

## Διώρυχες ἄνευ ὕδατος

3 Μαρτίου 2021



Ἄ, ἡ Βενετία! ἡ ἐνδοξοτάτη τῶν ἐνδοξοτάτων ἐν τῇ οἰκουμένῃ πόλεων εἰς ἣν πάντες οἱ περιηγηταὶ συνέρχονται, ἐνδοξοτάτη δὲ τῶν διωρύχων ἕνεκα ἅς πάντες ἰδεῖν βούλονται· ἐνίοτε μὲν ὁ τῶν περιηγητῶν ὄμιλος τοσοῦτός ἐστιν ὥστε εἰ βούλει διὰ γεφύρας τινὸς διαβῆναι δεῖ σε εἴκοσι περιηγητὰς ἐκ τῆς γεφύρας κάτω εἰς τὸ ὕδωρ ἐκβαλεῖν, ἐν ᾧ δὲ τοῦτο πράττεις ἄλλοι εἴκοσι περιηγηταὶ φωτογραφίας ποιοῦσί σου τοὺς προτέρους εἴκοσιν εἰς τὸ ὕδωρ καταβάλλοντος.

ὡς εἴρηται, αἱ διώρυχες αἰτίαι τούτου εἰσίν· ὅμως δὲ οἵτινες νεωστὶ εἰς ταύτην τὴν πόλιν ἔλθοιεν οὐ πολλὸ ὕδατος εἶδον. ἡ δὲ αἰτία;

πολλάκις φωτογραφίας τῆς τοῦ Ἁγίου Μάρκου Ἀγορᾶς ὁρῶμεν διὰ τὴν παλίρροιαν ὑπὸ τοῦ ὕδατος κειμένης, ὁπότεν μὲν γὰρ πλημυρὶς γίγνηται τὸ τῆς θαλάττης ὕδωρ τὴν ἀγορὰν ἐπικαλύπτει, νῦν δὲ τὸ ἐναντίον ἰδεῖν ἐξῆν διότι ἡ ἄμπωτις (ὁπότεν ἡ θάλαττα ἀναχωρῆ) τοσαύτη ἐγένετο ὥστε τὸ ὕδωρ ἀπὸ τῶν διωρύχων ἠφανίσθη, θαυμαστότατον δὲ ἦν τοὺς λέμβους (οὓς οἱ περιηγηταὶ μάλιστα φιλοῦσιν, “γόνδολαι“ δὲ ὀνομάζονται) ἐπὶ τοῦ τῶν διωρύχων πυθμένος κειμένους ἰδεῖν. ἐν δὲ τῇ φωτογραφίᾳ δυνάμεθα ἐνίας θεᾶσθαι.

## Τοὺς κύνας ἐκ τῆς Λευκῆς Οἰκίας ἐκβάλλουσιν

9 Μαρτίου 2021



Ὡς ἐπὶ τὸ πολλὸ οἱ μὲν ἄνθρωποι τοὺς κύνας φιλοῦσιν, οἱ δὲ κύνες τοὺς ἀνθρώπους, οὐδένα δὲ εὔροις ἂν ὅστις τὴν γὰρ ἔνδοξον φράσιν “ὁ κύων βέλτιστος φίλος ἀνθρώπων“ πολλάκις οὐκ ἀκήκοεν.

πορευόμεθα δὲ νῦν εἰς τὴν Λευκὴν Οἰκίαν, εἰ δοκεῖ· ἐκεῖσε; τίνος ἔνεκα; ἴσως οἱ περὶ τοῦ Τρᾶμπ, οὐκ ἄσμενοι ὄντες πρὸς τὴν Ἀμερικανὴν Βουλὴν προσβαλόντες καὶ νομίζοντες ἐκείνην τὴν προσβολὴν οὐχ ἰκανὴν οὔσαν πειρῶνται νῦν καὶ τὴν Λευκὴν Οἰκίαν βίᾳ λαβεῖν καὶ τὸν πρόεδρον Βίδεν διὰ τῆς θυρίδος ἐκβαλεῖν;

οὐδαμῶς· ὅμως δὲ δεῖ περὶ ἐκείνου τοῦ οἰκήματος διαλέγεσθαι, ἐκεῖ γὰρ εὐρεῖν δυνάμεθα ἂν ἀνθρώπους οἵτινες ἐρωτώμενοι οὐ νομίζοιεν ἂν τοὺς κύνας βελτίονας τῶν ἀνθρώπων φίλους εἶναι.

τῷ μὲν Βίδεν εἰς τὴν Λευκὴν Οἰκίαν ἀναστάντι τοὺς δύο ἑαυτοῦ κύνας ἐκεῖσε κομίζεσθαι ἔδοξεν, τοῦτο δὲ ποιήσας ὁ πρῶτος τῶν ΗΑΠ πρόεδρος ἐγένετο ὃς κύνας εἰς τὴν Λ. Ο. εἰσφέρει· ναί, ὁ πρῶτος... καὶ ἴσως ὁ τελευταῖος, τῶν γὰρ κυνῶν τις ἐργαστὴν χθὲς ἔδακεν· λέγεται δὲ ὅτι ἤδη ἐξ οὗ οἱ κύνες εἰς τὴν Λ. Ο. ἀφίκοντο πάντας τοὺς ἐκεῖ ἐργαστὰς ἠνώχλουν ἔνθα καὶ ἔνθα πηδῶντές τε καὶ ὑλακτοῦντες καὶ τρέχοντες· τέλος δὲ κυνὶ μὲν ἴσως πεινῶντι ἔδοξε τοῦ σκέλους γεύεσθαι ἐργαστοῦ τινος, τούτου δὲ γενομένου ὁ πρόεδρος τοὺς δύο κύνας ἐκ τῆς Λ. Ο. ἐξελάσας εἰς τὸ Delaware (οὗ χωρίον ἔχουσιν οἱ τοῦ προέδρου συγγενεῖς) ἀπέπεμψεν.

ἐν τῇ φωτογραφίᾳ ἰδεῖν ἔξεστι τὴν τοῦ προέδρου γυναῖκα τὸν κύνα θωπεύουσαν.

## Ἡ ἐν τῇ Μιανμὰρ κατάστασις

16 Μαρτίου 2021



ὁ τῶν ἐν τῇ Μιανμὰρ ἀποθανόντων ἀριθμὸς οὐ παύεται αὐξανόμενος· χθὲς μὲν εἴκοσιν ἄνθρωποι ὑπὸ τῶν φυλάκων ἀπέθανον, προχθὲς δὲ ἢ ἐν ταῖς ὁδοῖς κατάστασις τοιαύτη ἐγένετο ὥστε πενήκοντα ἀπέθανον, ὧν οἱ μὲν πλεῖστοι ἐν τῇ πρωτεύουσῃ Ῥανγοῦν, ἄλλοι δὲ ἐν τῇ Μανδάλαι, τῇ δευτέρᾳ τῆς χώρας κατὰ τὸ μέγεθος πόλει.

καὶ εἰ τὸν ἀκριβῆ τῶν ἀποθανόντων ἀριθμὸν εἰδέναι ἀδύνατόν ἐστιν, λέγεται ὅτι μᾶλλον ἢ ἥττον διακόσιοι ἄνθρωποι ἀπέθανον ἐξ οὗ τὸ στράτευμα τὴν ἀρχὴν βία ἔλαβεν, τοῦτο δὲ ἐγένετο διότι οἱ τοῦ στρατεύματος ἄρχοντες ἴσως ἐνόμιζον πρῶτον μὲν τοὺς πολίτας ἐνστήσεσθαι, ἔπειτα δὲ τοῦ χρόνου ἐξερχομένου τὴν τῶν ἐνστάσεων δύναμιν μειώσιν... ὃ οὐκ ἐγένετο, οἱ γὰρ πολῖται φαίνονται ἔτοιμοι ὄντες μάχεσθαι ἕως ἂν τὸ στράτευμα ἐκ τῆς ἀρχῆς ἐκβάλωσιν.

## Αὔθις νέος τῆς υγιείας ὑπουργός

16 Μαρτίου 2021



Ὁ τοῦ Βρασιλ πρόεδρος Βολσονάρο αὔθις τὸν τῆς υγιείας ὑπουργὸν μεταβέβληκεν, ὁ δὲ νέος ὑπουργὸς ἤδη τέταρτός ἐστιν ἀφ' οὔ ἡ ἐπιδήμιος νόσος ἤρξατο.

καίπερ ταύτης τῆς χώρας ἐπικέντρου τῆς νόσου Covid-19 γενομένης, ὁ πρόεδρος συνεχῶς τοὺς πολίτας πείθειν πειρᾶται ὡς ἡ νόσος οὐ τοσαύτη ἐστὶν οἷαν πάντες διαβεβαιοῦνται. παραδείγματος ἕνεκα, ὁ Βολσονάρο λέγει ὅτι ἴνα ἡ τῆς νόσου διασπορὰ μειῶται οὐκ ἀναγκαῖόν ἐστι τοῖς πολίταις τὴν ἀπ' ἀλλήλων ἀπαλλαγὴν φυλάττειν, καίπερ πάντων τῶν ἐπιστημόνων τὸ ἐναντίον λεγόντων.

## Ἐπιβολὴ ἐν τῇ πόλει Βοῦλδερ

23 Μαρτίου 2021



Ἐν ταῖς ΗΑΠ αὔθις ἄνθρωπός ἀλόγως τε καὶ ἐξαίφνης τοῖς τυχοῦσιν ἐπυροβόλησεν. ἤδη μὲν τὴν ἕκτην ἡμέραν ἐν τῇ πόλει Ἀτλάντα ἄνθρωπός τις ὀκτῶ γυναῖκας ἀπέκτεινε, χθὲς δὲ ἄλλος φονεὺς ἐν καπηλείῳ τινὶ τῆς πόλεως Βοῦλδερ ἐννέα τῶν ἐκεῖ παρόντων (ὠνητῶν τε καὶ τοῦ καπηλείου ἐργαστῶν) καὶ ἓνα φύλακα ἀπέκτεινε. τοῦ δὲ φονέως πυροβολεῖν ἀρξαμένου, οἱ

μὲν φύλακες ταχέως ἀφικόμενοι (τρία ἑλικόπτερα ἐπέμφθη) τῷ φόνῳ τέλος ἔθεσαν, εἷς δὲ αὐτῶν ἀπέθανεν.

πάντων δὲ τελευτησάντων ἐξῆν διὰ τῆς τηλεοράσεως τὸν ἄνδρα ἰδεῖν ἐκ τοῦ καπηλείου ἐκβαίνοντα, ἤδη μὲν ὑπὸ τῶν φυλάκων συλληφθέντα καὶ τὰς χεῖρας δεδεμένον, αἷμα δὲ ἐν σκέλει ἔχοντα.

ἡ Βουλδερ μικρὰ πόλις ἐστὶν ἐν τῇ ἐπαρχίᾳ Κολοράδῳ, ἐγγὺς τῶν Πετραίων Ὀρῶν κειμένη, ἔνδοξον δὲ πανεπιστήμιον ἐκεῖ ὑπάρχει, διὰ δὲ τοῦτο οἱ πλεῖστοι τῶν ἐκεῖ οἰκούντων μαθηταὶ εἰσιν.

## Ἄμιλλα περὶ τοῦ ἀντιδότου

23 Μαρτίου 2021



Ὁ τε Βόρις Ἴόνσων καὶ ἡ Εὐρωπαϊκὴ Ἐνωσις τοῦ τῆς νόσου Covid-19 ἀντιδότου ἕνεκα ἄμιλλαν ποιοῦνται. τὸ μὲν Ἠνωμένον Βασίλειον τὸ ἀντίδοτον AstraZeneca καλούμενον εὐρὸν ὡς τάχιστα ἐργάζεται, δύο δὲ τῶν ἐργαστηρίων ἃ τοῦτο τὸ Βρετανικὸν ἀντίδοτον ποιεῖ οὐκ ἐν τῷ Ἠνωμένῳ Βασιλείῳ κεῖται ἀλλὰ ἐν τῇ Βελγίᾳ καὶ τῇ Νεδερλανδίᾳ, ὁπόθεν μέρος μὲν τῶν δόσεων πρὸς τὸ Η.Β. πέμπουσιν, μέρος δὲ πρὸς τὰς τῆς ἡπείρου χώρας, ἐνθάδε δὲ ἡ ἄμιλλα ἄρχεται, κατὰ μὲν γὰρ τὴν Ε.Ε. τὸ Η.Β. μεῖζον τῶν δόσεων μέρος ἑαυτῷ κατέχον οὐ παρέχει ταῖς ἄλλαις χώραις πάντα ὅσα παρέχειν ὑπέσχετο, κατὰ δὲ τὸν Β. Ἴόνσων αὕτη ἡ μέμψις ψευδῆς ἐστίν. τούτων οὕτως ἐχόντων, ἡ Ε.Ε. πειρᾷ νῦν ταῦτα τὰ ἐν τῇ Βελγίᾳ καὶ τῇ Νεδερλανδίᾳ ἐργαστήρια κωλύειν μὴ τὰς δόσεις ἐκεῖ πεποιημένας εἰς τὸ Η.Β. πεμφθῆναι.

ἐξ οὗ ὁ λοιμὸς ἤρξατο, πᾶσαι αἱ χώραι τοῖς ἑαυτῶν πολίταις τὸ ἀντίδοτον παρέχειν πειρῶνται, ἐν δὲ τῷ Η.Β. ἤδη πλείονες τοῦ τῶν πολιτῶν ἡμίσεος τὸ πρῶτον τοῦ ἀντιδότου μέρος ἐδέξαντο (δεῖ γὰρ τὸν ἀντίδοτον δις δέχεσθαι ἵνα ἀνύσιμον γίγνηται).

## Ἡ τοῦ Σουεζ διώρυξ, κεκλεισμένη

26 Μαρτίου 2021



Ἡ τοῦ Σουεζ διώρυξ, δι' ἧς πλέουσι κατ' ἐνιαυτὸν 19,000 νῆες, κεκλεισμένη μένει (εἰ δὲ μηδὲν ταχέως ἐνθυμήσονται, πολλὰς ἄλλας ἡμέρας μενεῖ)· οὐδὲ νῦν τὸ πρῶτον τοιαύτη κατάστασις γίγνεται ὥστε αἱ νῆες κωλύονται μὴ τῇ διώρυγι χρῆσθαι, παραδείγματος ἕνεκα τῷ 1967ῳ ἔτει ἐν τῷ Πολέμῳ τῶν Ἑξ ἡμερῶν, ἀλλὰ ὁ νῦν γεγενημένον παντελῶς ἀπροσδοκίτους πάντας ἔλαβεν, καὶ τοὺς νομίζοντας αὐτοὺς ἤδη πάντα ἰδεῖν.

ἡ ὀλκάς Ever Given, διὰ τῆς διώρυχος διαπλέουσα, τῷ μὲν ἀνέμῳ οὕτως ἐώσθη ὥστε καὶ ἡ πρῶρα καὶ ἡ πρύμνα τῶν τῆς διώρυχος πλευρῶν ἔτυχον, πλαγίως δὲ κειμένη κινεῖσθαι οὐ δύναται.

τί δεῖ ποιεῖν; ἄλλαι μὲν νῆες πειρῶσι τὴν ὀλκάδα ὠθεῖν, ἄλλοι δὲ πειρῶσι τὴν ψάμμον ἐφ' ἧς ἡ πρῶρα κεῖται ἐξορύττειν (ὃ ἐν τῇ φωτογραφίᾳ ἰδεῖν δυνάμεθα), ἐν δὲ τῷ μεταξὺ πολλὰ ἄλλαι ὀλκάδες ὀρμοῦσαι ἐκτὸς τῶν εἰσπλῶν μένουσιν ἕως ἂν ἐξῆ ἀῦθις διαπλεῦσαι.

εἰ ὁ Φερδινὰν Λεσσέψ τοῦτο ἴδοι...

## Κατάσκοποι ἐν τῇ Ῥώμῃ

31 Μαρτίου 2021



Ναύαρχος τις (ἢ δύο, οὐπω σαφές τοῦτό ἐστιν) τοῦ Ἰταλικοῦ ναυτικοῦ καὶ ὁμολόγος τις τοῦ Ῥωσικοῦ συνελήφθησαν χθὲς τῆς νυκτὸς ὡς κατάσκοποι ὄντες· ὁ μὲν Ἰταλὸς ναύαρχος γραφήματα τινὰ τῷ Ῥωσικῷ ἐν τῷ τῆς Ὀστίας λιμένι ἐδίδου ὅτε ἐξαίφνης οἱ φύλακες ἐπεφάνησαν, λέγεται δὲ ὅτι τὸ πρᾶγμα τοιοῦτό ἐστιν οἷον οὐδὲν ἄλλο τῆς κατασκοπῆς πρᾶγμα ἐν τῇ Ἰταλίᾳ ἐγένετο ἐξ οὗ ὁ οὕτω καλούμενος “Ψυχρὸς Πόλεμος” τέλος ἔσχεν. ὁ δὲ τῆς Ἰταλικῆς διπλωματίας ἄρχων ἤδη ἠγγειλεν ὅτι δύο ἄλλοι Ῥωσικοὶ πολῖται οἱ ἐν τῇ τῆς Ῥωσσίας πρεσβείᾳ ἐργάζονται εὐθὺς ἐκ τῆς χώρας ἐκβληθήσονται, οὐδὲ ἄλλο τι εἶπεν περὶ τὸν ἤδη συλληφθέντα, ὃς νῦν ἐν φυλακῇ μένει.

ἐν δὲ τῷ Ψυχρῷ Πολέμῳ αἱ δύο πόλεις ἐν αἷς πλεῖστοι κατάσκοποι συνέπεσον ἦσαν τὸ Βερολίνο (οὐκ ἀναγκαῖόν ἐστι τὴν αἰτίαν λέγειν) καὶ ἡ Ῥώμη· διὰ τί δὲ ἡ Ῥώμη; διότι τὸ Βατικάνον ἐκεῖ κεῖται, ἐν ᾧ ἡ τοῦ τῆς Ῥωσσίας νοῦ πρόσεξις μεγίστη ἦν, ἐκεῖ γὰρ πολλὰ διπλωματικὰ μάχαι ἐγένοντο, ἔνιαι δὲ αὐτῶν γελοιότατα τε καὶ μνήμης ἄξια, παραδείγματος ἕνεκα πάντες μεμνήμεθα τῶν πολλῶν Ῥωσικῶν στασιαζόντων οἱ πρῶτον μὲν τὰ τοῦ Βατικάνου μουσεῖα ἐπισκοποῦντες ἐξαίφνης ἠφανίζοντο, ἔπειτα δέ, ἡμερῶν τινῶν διελθουσῶν, μαγικῶ τινι τρόπῳ χρώμενοι ὄν πάντες ἐθαυμάζομεν ἐν ταῖς ΗΑΠ ἐπεφαίνοντο.

ἐκεῖνοι δὴ οἷσιν ἂν αἱ διπλωματικαὶ ἄμιλλαι ἀρέσκωσιν ἠσθήσονται.

## Ἡ τῆς νόσου ἐν τῷ Ἠνωμένῳ Βασιλείῳ κατάστασις

6 Ἀπριλίου 2021



Ἐν τῷ Ἡνωμένῳ Βασιλείῳ τὸ τρίτον μέρος τῶν ἀνθρώπων οἱ τὴν νόσον Covid-19 πάσχουσιν οὐδὲν σύμπτωμα οὔτε ἐδείκνυ οὔτε ἦσθετο, διὰ δὲ τοῦτο ἔδοξε νῦν τοῖς ἄρχουσι δύο τῆς νόσου δοκιμασίας καθ' ἑβδομάδα προῖκα τοῖς πολίταις παρέχειν οἷτινες ἂν καίπερ ἀγνοοῦντες καὶ ὑγιαίνοντες εἰδέναι βούλωνται πότερον τὴν νόσον ἐν ἑαυτοῖς φέρουσι (καὶ ἄλλοις μεταδοῦναι δύνανται) ἢ μή.

τοῦ τῶν ἐν τῷ Η. Β. τῆ νόσῳ ἀποθνησκόντων ἀριθμοῦ μάλιστα μειωθέντος, ἤδη τῆ ἐπιγιγνομένη ἑβδομάδι ἐξέσται τοῖς πολίταις δημοσίους τινὰς τόπους φοιτᾶν, οἷον τὰ γυμνάσια καὶ τὰ κουρεῖα, καὶ εἰ ἔτι ἀπαγορεύεται ἐκ τῆς χώρας ἠδονῆς ἔνεκα πορεύεσθαι (τῷ ὄντι ὁ πράγματα παρέχει οὐ τὸ ἐξιέναι ἐστὶν ἀλλὰ τὸ ἐπανιέναι), μόνοι δὲ ἐκεῖνοι οἷστισιν ἂν ἀναγκαῖον ἦ πορεύεσθαι (δεῖ δὲ τεκμήριον δεικνύναι) ἔξεσται.

πολὺ δὲ διασκεδάννυται νῦν ἡ φήμη ἢ περὶ ὃ “τὸ τῆς ὑγείας διαβατήριον“ καλοῦσιν, ᾧ οἷτινες ἂν βούλωνται ἐκ τῆς χώρας πορεύεσθαι τοῦτο ποιεῖν δυνηθήσονται· ὅμως δὲ εἶπε χθὲς ὁ Πρωθυπουργὸς Β. Johnson ὅτι τοῦτο τὸ “διαβατήριον“ οὐχ ἔτοιμον ἔσται πρὸ τῆς 21ης τοῦ μηνὸς Ἰουλίου.

## Ἡ ἐν τῇ Μιανμὰρ κατάστασις

11 Ἀπριλίου 2021



Ἡ ἐν τῇ Μιανμὰρ κατάστασις καθ' ἡμέραν χείρων γίνεται, τῇ γὰρ Παρασκευῇ πενήτηκοντα ἄνθρωποι ἐν ταῖς ὁδοῖς τῇ ἀρχῇ ἐνιστάμενοι ὑπὸ τῶν στρατιωτῶν ἀπέθανον· καὶ δὴ καὶ οἱ ἄρχοντες, τὴν ἐπανάστασιν πιέζουσιν πειρώμενοι καὶ φοβούμενοι μὴ ἡ ἐπανάστασις μείζων γίγνηται ἢ ὥστε καταπαύειν δύνασθαι, ἤδη ἤρξαντο θάνατον καταγιγνώσκειν ὄντινων ἂν κατέχωσιν, χθὲς δὲ ἑννεακαίδεκα ἀνθρώπων θάνατον κατέγνωσαν ὡς στρατιώτην ἀποκτεινάντων· τούτων δὲ τῶν ἑννεακαίδεκα, δύο μὲν καθειργμένοι εἰσίν, οἱ δὲ ἄλλοι

ἑπτακαίδεκα ἀπόντες κατεγνώθησαν. νῦν οὖν οἱ νέοι ἄρχοντες οὐ μόνον ἐν ταῖς ὁδοῖς ἀποκτείνουσιν ἀλλὰ καὶ ἐν τοῖς δικαστηρίοις.

λέγεται δὲ ὅτι τὸ μὲν πᾶν ἴσως ἐξακόσιοι ἄνθρωποι ἀπέθανον ἐξ οὗ τὸ στράτευμα τὴν ἀρχὴν βία ἤρπασεν, νῦν δὲ νέοι τε καὶ ἀπροσδόκητοι πολέμοι τῷ στρατεύματι ἐπεφάνησαν, πολλὰ γὰρ ἔθνη καὶ στάσεις αἰ μὲχρι τοῦ νῦν ἀλλήλαις ἐμάχοντο συνεστήκασι νῦν ὡς ἐπὶ τὸ στράτευμα μαχησόμενοι, ὃ οὐδαμῶς ἐν τῇ τοῦ στρατεύματος προόψει ἔκειτο καὶ παρ' ἐλπίδα ἐγένετο.

ὁ τῶν ἀρχόντων φερέφωνος, τῇ νῦν καταστάσει ὡς προφάσει χρώμενος, ἤγγειλε χθὲς ὅτι οὐκ ἐξέσοιτο ἀρχαιρεσίας ποιεῖν τῷ ἐπιγιγνομένῳ ἔτει καθ' ὃ ὑπέσχοντο, ὅμως δὲ οὐδεὶς οὕτως ἠλίθιός ἐστιν ὥστε νομίζειν ταύτας τὰς ἀρχαιρεσίας, ὅποταν ἂν γίνωνται, κατὰ δικαίους νόμους γενήσεσθαι, ἐν γὰρ τοιαύταις ἀρχαιρεσίαις ὅστις νικήσει πάντες ἴσασι πρὶν τὰς ἀρχαιρεσίας αὐτὰς γίνεσθαι.

## Αἱ ΗΑΠ τὸ Ἀφγανιστᾶν τῷ Σεπτεμβρίῳ καταλείψουσιν

14 Ἀπριλίου 2021



“Καιρὸς ἐστὶ τοῖς ἡμετέροις στρατιώταις οἴκαδε ἐπανελθεῖν,” εἶπε τήμερον ἐν ταῖς Βρυξελαῖς ὁ Anthony Blinken, πρὶν διὰ διαδικτύου τοῖς φερεφώνοις ἀθροίζεσθαι τοῖς τῶν τριάκοντα χωρῶν αἰ τὸν Βορείου Ἀτλαντικοῦ Συμφώνου Ὄργανισμὸν (ΒΑΣΩ) συνίστασιν. αἱ οὖν ΗΑΠ βούλονται πάντας τοὺς ἐκεῖ καθεστηκότας στρατιώτας πρὸ τῆς 11ης τοῦ Σεπτεμβρίου οἴκαδε κομίζεσθαι, ἢ δὲ τῆς ἡμέρας αἴρσεις μεγάλην δύναμιν ἔχει, τοῦτο γὰρ σημαίνει εἴκοσιν ἔτη μετὰ τὴν τρομοκρατικὴν ἐπιβολὴν ἢ αἰτία ἐγένετο τῆς εἰς τὸ Ἀφγανιστᾶν εἰσβολῆς.

ἡ πρώτη πρὸς τούτους τοὺς λόγους ἀπόκρισις ἀπὸ τῆς Γερμανίας ἀφίκετο· ἡ Kramp-Karrenbauer (ἡ τῆς ἀμύνης ὑπουργὸς) εἶπεν ὅτι “ἀεὶ τὸ αὐτὸ εἶπομεν· σύμπαντες μὲν ἅμα

εισερχόμεθα, σύμπαντες δὲ ἅμα ἐξερχόμεθα· δεῖ δὲ τὴν ἀναχώρησιν κατὰ κόσμον γενέσθαι.“ ὁ δὲ τοῦ Ἡνωμένου Βασιλείου φερέφωνος ὁμοίον τι εἶπεν· “ ἵνα ἡ εἰρήνη πολὺν χρόνον μένη, δεῖ τοὺς Ταλιβάνας τοῖς τοῦ Ἀφγανιστᾶν ἄρχουσι σπουδῆ διαλέγεσθαι.“

ὅμως δὲ πολλοὶ τὸ αὐτὸ ἐρώτημα ἐρωτῶσιν· τί γενήσεται ἐάν, τῶν Ἀμερικανῶν ἀπελθόντων, οἱ Ταλιβάνες βίᾳ χρώμενοι τὴν ἀρχὴν ἔλωσιν;

## Πολέμου τύμπανα ἀκούεται

19 Ἀπριλίου 2021



Φήμης νῦν περὶ τῆς παρὰ τῷ ὄρω τῷ μεταξὺ τῆς Ῥωσσίας καὶ τῆς Οὐκρανίας καταστάσεως ἀφικομένης, ἄλλοι τε πολῖται καὶ οἱ Εὐρωπαῖοι εἰδέναι ἂν βούλοιντο πότερον πόλεμος γενήσεται, ὁ μὲν γὰρ τῆς Ῥωσσίας πρόεδρος Β. Ποῦτιν νεωστὶ μέρος τοῦ στρατεύματος ἐγγὺς τούτου τοῦ ὄρου (καὶ εἰ ἐντὸς τῆς Ῥωσσικῆς χώρας) κατέστησεν, ἡ δὲ Οὐκρανία νομίζει τοῦτο τὴν ἀρχὴν εἶναι τῆς εἰς τὴν Οὐκρανίαν εἰσβολῆς.

πάντες μὲν τῶν τῷ 2014ῳ ἔτει γεγενημένων μέμνηνται, τότε γὰρ ὁ Ποῦτιν τὴν χερσόνησον Κριμαίαν βίᾳ εἶλεν, νῦν δὲ ἡ τῆς Οὐκρανίας ἀρχὴ φοβεῖται μὴ ὁ Ποῦτιν πᾶσαν τὴν χώραν λαβεῖν ἐπιθυμῇ· κατὰ μὲν τὴν τῆς Οὐκρανίας ἀρχὴν ὁ Ποῦτιν τὴν ἀρχαίαν τῆς Σοβιετικῆς Ἑνώσεως ἀρχὴν ἀνανεοῦσθαι πειρᾶ, κατὰ δὲ τὸν Ποῦτιν ἡ Ῥωσσία δύναται τὸ στράτευμα ἔνθα καὶ ἔνθα ἐντὸς τῆς χώρας ὅποι ἂν βούληται κινεῖν ἐφ' ᾧ διὰ τοῦ ὄρου μὴ διαβῆναι.

περὶ δὲ τῶν ἄλλων χωρῶν, αἱ μὲν ΗΑΠ τὸν Ποῦτιν ἤτησαν τὸ στράτευμα ἀπὸ τοῦ ὄρου ἀπάγειν, τὸ δὲ Ἡνωμένον Βασίλειον δύο ναῦς ἐκεῖσε πέπομφεν τῇ ἐπιγιγνομένη ἐβδομάδι ἀφιζομένας. ὅμως δὲ πάντες οἱ δημοσιογράφοι τὸ αὐτὸ ἐρώτημα ἐρωτῶσιν, τὸ ἐρώτημα πρὸς

ὁ ἄρχων οὐδεὶς ἀποκρίνεσθαι βούλεται, τὴν γὰρ ἀπόκρισιν φεύγουσιν ὡς ἂν εἰ ὁ θάνατος αὐτὸς εἶη· ἐὰν ἢ Ῥωσσία εἰς τὴν Οὐκρανίαν εἰσβάλλῃ, τί δεήσει τὰς ἄλλας χώρας πράττειν;

## Μαρτυρία τῆς Ἀρχαίας Ἑλληνικῆς Γλώττης

25 Ἀπριλίου 2021



Νέων τινῶν εἰς τὰ ἐμὰ ὄτα ἀφικομένων, δεῖ τήμερον περὶ τῆς ἀρχαίας Ἑλληνικῆς γλώττης διαλέγεσθαι.

ὅπου μὲν ἡμῖν ἔξεστι ταύτην τὴν γλῶτταν μανθάνειν ἤδη ἴσμεν· εἴτε ἐν τῷ διδασκαλείῳ εἴτε ἐν τῷ πανεπιστημίῳ εἴτε ἐν ἰδίῳ ἰδρύματι, τῶν δὲ μαθημάτων εἰς τὸ τέλος ἀφικομένων οἱ μαθηταὶ δοκιμασίαν πάσχουσι καί, ἐὰν ἑαυτοὺς ἀποδεικνύωσι μαθόντας ὅποσα μαθητέα ἦν (ὃ οὐκ ἀεὶ γίγνεται...), μαρτυρίαν δέχονται· ὅμως δὲ αὗται μὲν αἱ μαρτυρίαι ἀεὶ ἐκ τοῦ ὀργανισμοῦ ἐξαρτῶνται ὅπου ἕκαστος μαθητὴς τὴν γλῶτταν ἔμαθεν, ἀπὴν δὲ μαρτυρία αὐτόνομος οὔσα.

νεωστὶ δὲ ὁ μὲν ὀργανισμὸς LanguageCert, ὃς μέρος τοῦ αὐτονόμου ὀργανισμοῦ PeopleCert ἐστίν, ἤγγειλε τὴν πρώτην τῆς Ἀρχαίας Ἑλληνικῆς Γλώττης Μαρτυρίαν, κατὰ δὲ τὸν Βύρωνα Νικολαΐδη, ὃς ἰδρυτὴς τε καὶ πρόεδρος τοῦ PeopleCert ἐστίν, ἐξέσται μὲν τοῖς τε μαθηταῖς καὶ πᾶσι οἵτινες ἂν βούλωνται ταύτην τὴν μαρτυρίαν κτᾶσθαι τοῦτο πειρᾶν, ἀδιάφορον δὲ ἔσται ὅπου τὴν γλῶτταν ἔμαθον οἱ τὴν δοκιμασίαν πάσχοντες. ἡ δὲ μαρτυρία κατὰ δύο βαθμοὺς προτενεῖται, A1 καὶ A2 (κατὰ τὴν Εὐρωπαϊάν τῆς τῶν γλωττῶν ἐπιστήμης διάταξιν).

ἐν δὲ ταύτῃ τῇ ἐπιχειρήσει πολλοὶ ἔνδοξοι ἀκαδημικοὶ συνειργασμένοι εἰσίν, οὐ μόνον Ἕλληνες ἀλλὰ καὶ ξένοι, τοῖς δὲ πλείονα περὶ τῆς ἐπιχειρήσεως εἰδέναι βουλομένοις ἔξεστι τούτοις τοῖς συνδέσμοις χρῆσθαι·

<https://youtu.be/LjF3uadOGrA> (τῆ Ἀγγλικῆ γλώττῃ)

<https://youtu.be/geQ119uMTws> (τῆ Δημοτικῆ Ἑλληνικῆ γλώττῃ)

## “Χαῖρε, ὦ φίλε Βόρις, πῶς ἔχεις;“

1 Μαΐου 2021



- “Χαῖρε, ὦ φίλε Βόρις, πῶς ἔχεις;“

- “Χαῖρε καὶ σύ, ὦ φίλε πολίτα· εὖ ἔχω, ἐκ δὲ τῆς οἰκίας οὐκ ἐξῆλθον τήμερον, ὕει γάρ.“

Τίς ἡμῶν οὐδέποτε τόδε ὠνειροπόλησεν, τὸν τῆς ἡμετέρας χώρας ἄρχοντα διὰ τοῦ τηλεφώνου καλέσας αὐτῷ διαλέγεσθαι καὶ λέγειν ἅτινα ἂν σὺ βούλῃ; τοῦτο δὲ ὄνειρός ἐστιν, οὐδαμοῦ γὰρ τῆς γῆς ἔξεστι τοῖς πολίταις τοῦτον τὸ ὄνειρον διατελεῖν... πλὴν ἐν τῷ Ἡνωμένῳ Βασιλείῳ.

πῶς δὲ τοῦτο ὑπάρχει; ἄρα ὁ Βόρις Ἴόνσον αὐτὸς τὸν ἀριθμὸν ἀφειδῶς δίδωσιν οἷσιν ἂν διὰ τῆς πόλεως βαδίζων ἐντυγχάνῃ; οὐδαμῶς, ἀλλὰ ὁ ἀριθμὸς ἤδη πεντεκαίδεκα ἔτη ἐν τῷ διαδικτύῳ κεῖται, πρὶν μὲν γὰρ πρωθυπουργὸς γενέσθαι ὁ Βόρις Ἴόνσον ἐν τῷ τῆς Παιδείας Ὑπουργείῳ εἰργάσατο, τῷ δὲ 2006ῳ ἔτει γράφημά τι (περὶ μεταβολῶν τινῶν ἃς ἐν νῷ εἶχεν) τοῖς δημοσιογράφοις παρέσχεν οὗ οὐ μόνον ἐξῆν τὸν ἀριθμὸν ἰδεῖν ἀλλὰ καὶ οἱ δημοσιογράφοι αὐτοὶ οἷτινες βούλοιντο ἐρωτήματα ἐρωτᾶν ἐπωτρύνθησαν ἐκείνῳ τῷ ἀριθμῷ χρώμενοι ἀνακαλεῖν.

ἔτι καὶ νῦν, καίπερ τοῦ Βόρις Ἴόνσον πρωθυπουργοῦ γενομένου, ἔξεστι τοῦτο τὸ γράφημα ἐν τῷ διαδικτύῳ εὑρεῖν, διὰ δὲ τοῦτο ὁ Simon Case, ὁ τῶν γραφῶν ἄρχων οἱ ἐν τῇ Βουλῇ ἐργάζονται, ἰδὼν ὅποσοι ἄνθρωποι τὸν πρωθυπουργὸν εὐθὺς καλοῦσιν, αὐτῷ παρήνησε τὸν ἀριθμὸν μεταβαλεῖν.

## Ἄρα ναυμαχίαν ὀψόμεθα;

7 Μαΐου 2021



Καὶ εἰ οἱ πλεῖστοι περὶ τὰ νεωστὶ ἐγγὺς τῆς νήσου Ζέρσει γιγνόμενα ἀκηκόαμεν, οὐ πολλοὶ τῶν Εὐρωπαϊῶν πολιτῶν δύναιντο ἂν ταύτην τὴν νῆσον ἐν τῷ γεωγραφικῷ πίνακι εὐρεῖν. τὸ Ζέρσει νησὸς ἐστὶν οὗ 90.000 ἄνθρωποι οἰκοῦσιν, κεῖται δὲ ἐγγὺς τῆς Γαλλίας πρὸ τῆς Νορμανδίας. πάλαι μὲν αὕτη ἡ νῆσος μέρος τῆς Βρετανικῆς ἀρχῆς ἦν, ἔπειτα δὲ αὐτόνομος ἐγένετο, καὶ εἰ ἔτι καὶ νῦν ὑπὸ τῆς Βρετανικῆς φυλακῆς μένει, οἱ δὲ ἐκεῖ οἰκοῦντες τὴν ἑαυτῶν ἀρχὴν ἔχουσιν, ἔχουσι δὲ καὶ τὸ ἑαυτῶν διαβατήριον, ἀλλὰ τοῦτο τὸ διαβατήριον ἡ Βρετανικὴ ἀρχὴ αὐτοῖς δίδωσιν. τούτων οὖν οὕτως ἐχόντων, ἔξεστι λέγειν ὅτι ἡ νῆσος μέρος μὲν τοῦ Ἡνωμένου Βασιλείου οὐκ ἔστιν, ἡ δὲ τῆς Ἀγγλίας βασιλεία καὶ ταύτης τῆς νήσου βασιλεία ἐστὶν.

ἦδε δὲ ἐστὶ νῦν ἡ ἄμιλλα, ἡ περὶ τῆς νήσου ἀλιεία, πότερον οἱ Γάλλοι ἀλιεῖς ἐξουσίαν ἔχουσιν ἐκεῖ ἀλιεύειν ἢ οὐ, κατὰ μὲν γὰρ τοὺς Γάλλους ἀλιείας ὅποσαι ἂν νῆες ἐκεῖ ἀλιεύειν βούλωνται δύνανται οὕτω ποιεῖν ἀλλὰ οἱ τῆς νήσου ἄρχοντες αὐτοὺς κωλύειν πειρῶσιν, κατὰ δὲ τοὺς τῆς νήσου ἄρχοντας μόνον τετταράκοντα μία Γαλλικαὶ νῆες ἐκεῖ ἀλιεύειν ἐξουσίαν ἔχουσιν.

νεωστὶ δὲ ἐξήκοντα μὲν Γαλλικαὶ νῆες ἐν τῷ τοῦ λιμένος εἰσπλῶ μένοντες ἐκώλυσαν τὰς Βρετανικὰς ναῦς ἐκπλεῖν, ὁ δὲ Βρετανικὸς πρωθυπουργὸς Βόρις Ἴόνσον δύο τριήρεις ἐπεμψεν, ὁ καὶ ὁ τῆς Γαλλίας πρόεδρος Ἐμμανουήλ Μακρόν ἐποίησεν, ἐκάτερος τὰς τῆς ἑαυτοῦ χώρας ναῦς φυλάττειν βουλόμενος.

τοῖς ἀγαθὴν μνήμην ἔχουσι ῥᾶστον ἀναμνησθαι ἔσται ὅτι τῷ μηνὶ Δεκεμβρίῳ ἐγένετο, τοῦ Ἡνωμένου Βασιλείου καὶ τῆς Εὐρωπαϊκῆς Ἐνώσεως συνθήκας ποιεῖν περὶ τοῦ “Βρέξιτ” πειρωμένων, ἡ γὰρ ἀλιεία χαλεπώτατον τῆς συνθήκης μέρος ἐγένετο.

## Περὶ τὰ ἐν τῷ Ἰσραῆλ καὶ τῇ Γάζα γιγνόμενα

13 Μαΐου 2021



Αὔθις πόλεμος γίνεται ἐν τῇ Γάζα, ὀγδοήκοντα δὲ καὶ τρεῖς Παλαιστῖνοι καὶ ἑπτὰ Ἰσραηλῖται ἀπέθανον ἐξ οὗ τῇ Δευτέρᾳ ὃ τὸ πρῶτον ἄμιλλα ἦν ἤδη πόλεμος ἐγένετο. ἡ δὲ τοῦ πολέμου ἀρχή; τὰ Ἱεροσόλυμα, πῶς γὰρ οὐ, ἀκριβῶς δὲ τὸ ἀνατολικὸν τῆς πόλεως μέρος, ὃ καὶ οἱ Ἰσραηλῖται καὶ οἱ Παλαιστῖνοι ὡς ἑαυτῶν κατέχειν βούλονται.

ἡ μὲν τοῦ Ἰσραῆλ ἀρχὴ ἐκέλευσε τῇ προτεραιᾷ ἐβδομάδι Παλαιστῖνους τινὰς πολίτας ἐν τούτῳ τῷ μέρει οἰκοῦντας τὰς οἰκίας καταλιπόντας ἀπελθεῖν, κατὰ δὲ τοὺς Παλαιστῖνους δεῖ τοῦτο τὸ τῆς πόλεως μέρος τὴν ἑαυτῶν πρωτεύουσιν γίνεσθαι· τῆς οὖν ἀμίλλης αὐξανομένης καὶ διὰ τῆς πόλεως σκεδαννυμένης, οἱ Ἰσραηλινοὶ φύλακες εἰς τὸ οὕτω καλούμενον “ Ὅρος τοῦ Ναοῦ “ εἰσηλθόν, ὃς τόπος ἱερώτατος τοῖς Μουσουλμάνοις ἐστίν, τούτου δὲ γενομένου ἡ ἄμιλλα οὐ μόνον διὰ τῆς πόλεως ἐσκέδασεν (ὀπόταν γὰρ οἱ Ἰσραηλινοὶ φύλακες εἰς τὸ Ὅρος τοῦ Ναοῦ εἰσίσωσι ταραχὴ γίνεται) ἀλλὰ διὰ τῆς χώρας καὶ ταχέως εἰς τὴν Γάζαν ἀφίκετο.

τῆς δὲ ἀμίλλης ἐκεῖσε ἀφικομένης, τὰ πύραυλα ἐκατέρωθεν διὰ τὸν ἀέρα διεπέτετο, τὸ μὲν γὰρ Ἀμαῖς πρὸς τὸ Ἰσραῆλ αὐτὰ ἀνίει, τὸ δὲ Ἰσραῆλ πρὸς τὴν Γάζαν. ἐν μὲν τῇ Γάζα πολλὰ οἰκήματα κατεβλήθη, ὀγδοήκοντα δὲ καὶ τρεῖς ἄνθρωποι ἀπέθανον, ἕξεστι δὲ ἐν ταῖς ὁδοῖς πάντα διεφθαρμένα ἰδεῖν· αὐτοκίνητα καὶ ἐμπορικὰς ἀγορὰς κτλ., ἐν δὲ τῷ Ἰσραῆλ, οὗ ἑπτὰ ἄνθρωποι ἀπέθανον, ἔδοξε τοῖς ἄρχουσι πολλὰ ἀεροσκάφη ἃ πρὸς τὸν ἐν τῷ Τέλ Ἀβιβ ἀερολιμένα ἐπέτετο πρὸς τὸν ἐν τῇ Εἰλάτ ἀερολιμένα παρατρέπειν, τὰ γὰρ πλεῖστα τῶν πυραύλων ὑπὸ τοῦ Ἀμαῖς ἀνεθέντων πρὸς τὸ Τέλ Ἀβιβ πέτεται.

κατὰ μὲν τὸν τοῦ Ἰσραῆλ φερέφωνον αὕτη ἡ προσβολὴ οὐ παύσεται πρὶν ἂν τὸ Ἀμαῖς πύραυλα

ἀνιὲν λήγη, κατὰ δὲ τὸν τοῦ Ἀμᾶς φερέφωνον τὸ Ἰσραήλ αἰτιὸν ἔστι τοὺς Παλαιστίνους ἐκβαλεῖν βουλόμενον ἐξ οὗ ἄει ᾠκῆκασιν.

## Τὰ ἀντίδοτα καὶ οἱ περιηγηταί

21 Μαΐου 2021



Τοῦ θέρους προσχωροῦντος, πάντες οἱ ἐν τῇ περιηγήσει ἐργαζόμενοι, πάντες ὄντινων ὁ μισθὸς ἀπὸ τῆς περιηγήσεως ἐξαρτᾶται, εἰδέναι βούλονται πότερον οἱ περιηγηταί ἀφίξονται ἢ οὐ, ἄλλοι τε καὶ οἱ ἐν τοιαύταις χώραις οἷαις τῇ Ἰταλίᾳ καὶ τῇ Ἰσπανίᾳ καὶ τῇ Ἑλλάδι, ἐν γὰρ ταύταις ταῖς χώραις τὰ χρήματα ἃ οἱ περιηγηταί ἀναλίσκουσι μέγα μέρος τῆς οἰκονομίας ἔχει.

τῶν δὲ ὄρων τοῦ νοσήματος ἔνεκα κεκλεισμένων, δεῖ σύστημά τι εὑρεῖν ὅ τι ἂν τὰς χώρας ἐᾷ ἄλλας ἄλλαις περιηγητὰς πέμπειν, ὅ τι ἂν τοὺς πολίτας ἐᾷ καὶ ἔξω τῆς χώρας ἐξελεθεῖν (ὁ ῥᾶστόν ἐστιν) καὶ εἰς ἄλλην χώραν εἰσελεθεῖν (ὁ χαλεπώτατόν ἐστιν, ἐνθάδε γὰρ τὸ πρόβλημα κεῖται, οὐ γὰρ τὸ αὐτὸ ἐστὶ τὸ ἐξελεθεῖν καὶ τὸ εἰσελεθεῖν).

τούτων δὲ οὕτως ἐχόντων, ἡ Εὐρωπαϊκὴ Ἐνωσις συνεβουλεύσατο προχθὲς τὸ οὕτω καλούμενον “χλωρὸν διαβατήριον” παρέχειν τούτοις τοῖς πολίταις οἷτινες ἂν τὸ ἀντίδοτον δεδεγμένοι ᾖσιν, ἐξέσται δὲ αὐτοῖς ἔνθα καὶ ἔνθα διὰ τῆς ΕΕ πορεύεσθαι. οὗτος ὁ νέος “διαβατήριον” τῇ πρώτῃ τοῦ Ἰουλίου ἡμέρᾳ κύριος γενήσεται.

περὶ δὲ ἐκείνων περιηγητῶν οἷτινες ἂν ἀπὸ χωρῶν ἀφικνῶνται αἱ μέρος τῆς ΕΕ οὐκ εἰσὶν, παραδείγματος ἔνεκα τὸ Ἠνωμένον Βασίλειον, ἐξέσται καὶ αὐτοῖς εἰσελεθεῖν ἐὰν τὰ αὐτὰ ἀντίδοτα δεδεγμένοι ᾖσιν οἷς ἡ ΕΕ χρῆται (AstraZeneca, Pfizer κτλ.).

## Οὐρανία ληστεία ἐν τῇ Λευκορωσίᾳ

25 Μαΐου 2021



Τὰ περὶ τῆς οἰκουμένης γιγνόμενα φέρει ἡμᾶς τήμερον πρὸς τὴν Λευκορωσίαν, ἐκεῖ γὰρ ὁ τῆς χώρας ἄρχων Λουκασιέγκο, ὃς ἐν ταῖς τελευταίαις ἀρχαιρεσίαις τὴν νίκην αὐτὸς ὑπὲρ ἑαυτοῦ ἐδίκασεν, μαχητικὸν ἀεροσκάφος ἔπεμψεν ἵνα ἀναγκάζοι ἐπιβατῶν ἀεροσκάφος προσγειοῦσθαι. ἡ δὲ αἰτία; ὁ Ῥομὰν Προτάσεβιζ (ἐν τῇ φωτογραφίᾳ), δημοσιογράφος ὃς τῷ τῆς Λευκορωσίας ἄρχοντι ἀνθίσταται.

τὸ μὲν ἀεροσκάφος ἀπὸ τῆς Ἑλλάδος πρὸς τὴν Λιθουανίαν ἐπέτετο, τῷ δὲ Λουκασιέγκο, αἰσθημένῳ τοῦτον τὸν δημοσιογράφον ἔνδον τοῦ ἀεροσκάφους ὄντα, ἔδοξε τῷ καιρῷ χρῆσθαι, ἔδει γὰρ τὸ ἀεροσκάφος διὰ τοῦ τῆς Λευκορωσίας οὐρανοῦ πέτεσθαι· τοῦ οὖν ἀεροσκάφους ἐν τῷ τῆς πόλεως Μίνσκ ἀερολιμένῳ προσγειοῦσθαι ἀναγκασθέντος, ὁ Ῥομὰν Προτάσεβιζ συλληφθεὶς εἰς εἰρκτὴν εἰσέπεσεν.

τούτου δὲ γενομένου, οἱ τῆς Εὐρωπαϊκῆς Ἐνώσεως ἄρχοντες, ταχέως συνελθόντες, τοῦ Λουκασιένκο οὐρανίαν ληστείαν κατηγορήσαντες, συνεβουλεύσαντο οἰκονομικὰς τιμωρίας αὐτῷ ἐπιθεῖναι, παραδείγματος ἕνεκα τὰ τῆς Λευκορωσίας ἀεροσκάφη κωλύειν μὴ τοῖς Εὐρωπαϊκοῖς ἀερολιμέσι χρῆσθαι, ἐκέλευσαν δὲ τὰς Εὐρωπαϊκὰς ἐπιχειρήσεις τὸν τῆς Λευκορωσίας οὐρανὸν φυγεῖν. ὅμως δὲ πάντες οἱ ἔμπειροι ὁμολογοῦσιν ὅτι αὗται μὲν αἱ τιμωρίαὶ τῷ Λουκασιέγκο οὐδὲν εἰς πλεον ποιοῦσιν, οὐδὲν προὔργον εἰσὶν (αἱ οἰκονομικαὶ τιμωρίαὶ οὐδέποτε οὐδὲν ἄλλο πράττουσιν ἢ τοὺς τῆς χώρας πολίτας βλάπτειν), δέοι δὲ ἄν ἄλλο σύστημα εὐρεῖν.

## Πεφυλαγμένοι περιηγηταί

2 Ἰουνίου 2021



Ἐν τῷ Ἰσραῆλ ἡ περὶ τῆς νόσου κατάστασις οὐ κακῶς κεῖται, μάλιστα εἰ πρὸς ἄλλας χώρας προσεικάζομεν, τῶν γὰρ ἀρχόντων χθὲς τὰ διακωλύματα ἀφελόντων αὐθις ἔξεστι τοῖς πολίταις πάντα ποιεῖν ὅποσα τὸ πρότερον ἐποίουν· πέντε μὲν ἑκατομμύρια τῶν πολιτῶν τὸ ἀντίδοτον δεδεγμένοι εἰσὶν (ἐν τῷ Ἰσραῆλ ἑννέα ἑκατομμύρια πολιτῶν οἰκοῦσιν), ὁ δὲ τῶν τὴν νόσον πασχόντων ἀριθμὸς μάλιστα ἐμειώθη, παραδείγματος ἕνεκα χθὲς μόνον τριακόσιοι πενήκοντα καὶ δύο πολῖται ἔτι τὴν νόσον ἔπασχον, τῇ δὲ Κυριακῇ μόνον τέτταρες ἄνθρωποι εἰς τὴν νόσον κατέπεσον.

ὁμως δὲ οἱ ὄροι ὀλίγου δεῖν κεκλεισμένοι μένουσιν, οἱ γὰρ ἄρχοντες κωλύειν πειρῶσι μὴ νέα τῆς νόσου γένη εἰς τὴν χώραν εἰσελθεῖν, ἔνιοι μὲν γὰρ τῆς χώρας πολῖται οἱ ἀπεδήμησαν νῦν ἐπανέρχονται, ἀφικνοῦνται δὲ καὶ περιηγηταὶ τινες (ἐλάχιστοι δὴ), οἱ δὲ ἐν τέλει φοβοῦνται μὴ οὗτοι νέα τῆς νόσου γένη εἰσφέρωσιν, διὰ δὲ ταῦτα ἀναγκαῖόν ἐστι τοῖς νεωστὶ ἀφικομένοις δέκα ἡμέρας ἐν ἀπομονώσει μένειν· ὅπως δὲ αὐτοὺς φυλάττειν δύνωνται βούλονται ἠλεκτρονικοῖς ψελίοις χρῆσθαι, οὕτως γὰρ εἰδένασι δυνήσονται οἱ φυλάττοντες πότερον οἱ φυλαττόμενοι ἐν τῇ ἑαυτῶν οἰκίᾳ εἰσὶν ἢ τὴν ἀπομόνωσιν φεύγοντες τοῖς φίλοις ἐν τῷ οἰνοπωλίῳ συμπίνουσιν.

τοῦτο δὲ ἐν νῷ ἔχων, ἡ μὲν ἀρχὴ τὴν ἐπιχείρησιν SuperCom ἐπὶ τετταράκοντα ἑκατομμυρίοις Σιέκελς (ἴσως ἑννέα ἑκατομμύρια Εὐρῶν) 30,000 ἠλεκτρονικὰ ψέλια παρέχειν ἐκέλευσεν, ἐν δὲ τῇ φωτογραφίᾳ ἰδεῖν δυνάμεθα δύο πολῖται οἱ ἐπανελθόντες τὸ ψέλιον ἐν τῷ Ben Gurion ἀερολιμένῳ αὐτῶ ἐδέξαντο· ἐπὶ δὲ τούτῳ ἡ ἀρχὴ ἄρξεται τῇ ἐπιγιγνομένῃ ἐβδομάδι τὸ ἀντίδοτον τοῖς ἤδη δώδεκα ἔτη γεγονόσι διδοῦσα.

## Διπλῆ θαυμαστὴ χειρουργία

11 Ἰουνίου 2021



Αὔθις δεῖ περὶ τῆς νόσου Covid-19 διαλέγεσθαι, ὅμως δὲ οὐ περὶ τῆς νόσου αὐτῆς ἀλλὰ περὶ διπλῆς χειρουργίας ἣν Ἴταλικοὶ ἰατροὶ ἐποίησαν, ἐκεῖ γὰρ δύο καρδίας μετεμόσχευσαν, ἀλλὰ τοῦτο τὸ ἄγγελμα κατ' αὐτὸ οὐδὲν ἀξιόλογον εἶη ἂν, πολλάκις γὰρ καρδιῶν μεταμοσχεύσεις γίνονται διὰ πάσης τῆς οἰκουμένης· ποῦ οὖν τὸ θαῦμα κεῖται;

καὶ δὴ καὶ τὸ ταύτης τῆς διπλῆς χειρουργίας θαῦμα διπλοῦν ἐστίν· πρῶτον μὲν, αἱ δύο καρδίαὶ ἐξ ἀνθρώπων ἐγένοντο οἱ τῇ Covid-19 νόσῳ ἀποτεθνηκότες ἦσαν· ἔπειτα δέ, οἱ δύο ἄνθρωποι οἱ τὰς νέας καρδίας ἐδέξαντο οὔτε τὸ ἀντίδοτον δεδεγμένοι ἦσαν οὔτε ἀντισώματα τινὰ εἶχον.

κατὰ τοὺς νόμους, ἵνα τὴν ἀνάχρωσιν κωλύωσιν ἕξεστιν ὄργανόν τι ἀνθρώπου τῇ Covid-19 νόσῳ ἀποθανόντος μεταμοσχεύειν μόνον εἰ ὁ δεξιόμενος ἄνθρωπος εἴτε τὴν νόσον ἤδη ἔπαθεν εἴτε τὸ ἀντίδοτον ἐδέξατο (ὡς ἔπος εἰπεῖν· εἰ ἀντισώματα ἔχει)· ὅμως δὲ οἱ δύο ἄνθρωποι οὕτω ταχέως νέας καρδίας ἐνδεεῖς ἦσαν ὥστε ἔδοξε τοῖς ἰατροῖς τὰς μεταμοσχεύσεις ποιεῖν καὶ εἰ μηδέτερος ἀντισώματα εἶχεν.

ἡ μὲν πρώτη χειρουργία ἐν τῇ Βολονίᾳ ἐγένετο, ὁ δὲ τὴν νέαν καρδίαν δεξιόμενος ἐξήκοντα καὶ τέτταρα ἔτη γεγονώς ἐστίν, ἡ δὲ δευτέρα ἐν τῇ Ῥώμῃ, ἐκεῖ δὲ νεανίας πεντεκαίδεκα ἔτη γεγονώς τὴν ἑτέραν καρδίαν ἐδέξατο. οἱ δύο ἤδη τὸ νοσοκομεῖον ἀπολιπόντες οἴκοι ἡσυχίαν ἔχουσιν οὐδὲν τῆς νόσου σύμπτωμα ἀποδεικνύντες.

## Διάτασις ἐν τοῖς Ἱεροσολύμοις

16 Ἰουνίου 2021



Αὔθις ἡ διάτασις ἐν τοῖς Ἱεροσολύμοις ἐπιφαίνεται (ἀλλά, εἰ δεῖ τάληθῆ εἰπεῖν, οὐδέποτε ἀφανίζεται)· ἡ δὲ αἰτία; ὡς πολλάκις γίνεταί, τὰ Ἀνατολικά Ἱεροσόλυμα ἐν τῷ τῆς ἀμίλλης κέντρῳ κεῖται.

πολλοῖς μὲν Ἰσραηλίταις ἀρέσκει τὴν τοῦ τῆς πόλεως ἀνατολικοῦ μέρους αἴρεσιν ἐγκωμιάζειν τε καὶ τιμᾶν (τὸ Ἰσραῆλ τοῦτο τῆς πόλεως μέρος τῷ 1967ῳ ἔτει εἴλεν), τοῦτο δὲ ἐγκωμιάζουσιν ἐξέτασιν διὰ ἐκεῖνου τοῦ τῆς πόλεως μέρους ποιούμενοι, ὃ μάλιστα τοῖς Μουσουλμάνοις τοῖς ἐκεῖ οἰκοῦσιν ἐνοχλεῖ· οἱ δὲ πλεῖστοι τῶν Ἰσραηλιτῶν οἱ ταύτης τῆς ἐξετάσεως μετέχουσιν οὗτοι μὲν εἰσιν οὓς πάντες “ὑπερορθοδόξους” καλοῦσιν, ἐν δὲ νῶ εἶχον τὴν ἐξέτασιν τῇ 10ῃ τοῦ Μαΐου ἡμέρᾳ ποιεῖσθαι, ἀλλὰ οἱ ἄρχοντες φοβούμενοι μὴ τὰ βίαια ἐπιφαίνοιτο, τὴν ἐξέτασιν ἀνεῖλον· τέλος δέ, πολλῶν ὑπερορθοδόξων λιπαρησάντων, οἱ ἄρχοντες ἐξουσίαν ἔδωσαν.

τὰ δὲ βίαια φυγεῖν πειρώμενοι, οἱ διατιθέντες τὴν ὁδὸν μετέβαλον ἵνα ἡ ἐξέτασις μὴ διὰ τοῦ Μουσουλμάνου δήμου διαβαίνοι, ἀλλὰ τοῦτο ἀλυσιτελὲς ἔτυχεν ὄν, ὃ γὰρ γενησόμενον ἦν ἐγένετο καὶ οἱ διαδηλωταί, διὰ τῆς οὕτω καλουμένης Ἀρχαίας Πόλεως εἰς τὴν τῆς Δαμασκοῦ Πύλην ἀφικόμενοι, διὰ μὲν αὐτῆς οὐ διέβησαν (ὃ οἱ φύλακες ἀπεῖπον, τοῦτο γὰρ παροξυσμὸς εἶη ἄν), ἐκεῖ δὲ ἐχόρευσάν τε καὶ ἦσαν τὰ σημεῖα ἀνασεύοντες καί, πῶς γὰρ οὐ, τῶν Ἰσραηλιτῶν καὶ τῶν Μουσουλμάνων πάντα πλὴν “καλοὺς κάγαθους” ἀλλήλους καλούντων, τὰ βίαια ἤρξατο.

ὡς ἐπὶ τὸ πολὺ, ὅποταν ἀμιλλά τις ἐν τοῖς Ἱεροσολύμοις ἐπιφαίνεται, σχεδὸν ἀεὶ παρὰ τῇ τῆς Δαμασκοῦ Πύλῃ ἄρχεται.